

శ్రీపాదసుబ్రహ్మణ్యశాస్త్రి చిన్నకథలు

“శుభికే! శిర ఆరోహా”

“పూరీ పాసెంజిగ్లో వస్తున్నా” నని యేలూరు నుంచి గంగమ్మ రాసిన వుత్తరమూ “నాలుగ్గంటల రెయిలు కార్లో వస్తున్నా” నని కాకినాడ నుంచి గంగమ్మ రాసిన వుత్తరమూ, ఆవేళ ఆదివారం కావడంవల్ల వొక్క డెలివరీలోనే అందాయి.

“టపా చూసుకునే మేడమీదికి వెడదా” మనుకాని ఆఫీసుగదిలోనే కూచుని వున్నా డతను.

ఏ కక్షిదారో, యే బంధువో, యే మిత్రుడో, యే తెనుగు రచయితో రాసిన మామూలు జాబులే వస్తాయనీ, వెంటనే మేడమీదికి వెళ్ళి సుఖంగా నిద్రపోవచ్చుననీ అనుకున్నాడతను.

కాని, దిన దినమూ యేన్నోవచ్చే వుత్తరా లివాళ రెండే రావడమూ, ఆ రెండయినా “కజ్జాకి వస్తున్నాం కానుకో” అన్నట్టిలాగ శ్రీముఖా లయివుండడమూ చూసి తెల్లపోయి, ఉన్నట్టుండి కుక్కీకంటుకుపోయాడతను.

ఆ వుత్తరాలతో పాటు వచ్చి బిందెరొట్టెలాగ మేజా

శ్రీపాద సుబ్రహ్మణ్యకాశ్రీ చిన్నకథలు

మీద పడివున్న లారిపోర్టు పాకెట్టయినా అతన్ని ప్రకృతి లోకి తేలేకపోయింది.

ఈ స్థితిలో తాంబూలప్పశ్చేం పట్టుకుని రత్తమ్మ చక్కావచ్చింది.

గుమ్మంలో అడుగుపెట్టాటప్పటికే ఆ జడావస్థ కన పడగా “యేమిటా?” అని పరిశీలించడంలో నిశితాలయిన ఆమె చూపులతో ఉద్బుద్ధుడయినా డతను.

ఉత్తరక్షణంలో, ఉభయలూ, ఉత్తరాలూ తాంబూలమూ మార్చుకున్నారు.

చూస్తూ చూస్తూ వుండగానే, అతని పెదవులు రాగ రంజితాలు కాగా, ఆమె మొగం భావశబలితం అయింది.

చూసిచూసి వుత్తరాలు బల్లమీద విసిరి కొడుతూ “గంగమ్మ వదిన యింత పంతగొట్టుపని చేస్తా రనుకోలేదు నే” నంటూ రుస రుస లాడిందామె.

“మరి రంగమ్మక్క మాత్రం తక్కువచేసిందా?”

“నడే, ఈవిడగా రివాళ ముహూర్తం పెట్టుకున్నట్టావిడ కేం తెలుసునండీ పాపం?”

“ఇది జాలిపడవలసిన సంగతే అయితే, ఆవిడ సంగతి యీవిడకు మాత్రం యేమి తెలుసూ?”

ఇది విని ముందు చురుగ్గాచూసి, తరవాత నిదానించి చివరికి “పోనీ, మన మిప్పుడు చెయ్యవలసిం దేమిటా”

“శుభిక్తే! శిర ఆఠోహా”

మీకు తెలుసా?” అని ఆత్రంగా అడిగిం దామె.

దానిమీద “అదీ మాట” అంటూ బల్లగుద్ది, కుర్చీ కంటుకుపోయినవాండల్లా సరిగా కూచుని “యిక చెప్ప” అంటూ సావధాను డయినా డతను.

“సరే” అంటూ అప్రయత్నంగా విసుక్కుం దామె.

ఏదో ముంచుకు వచ్చేస్తున్నట్టూ, అయినా అదేమీ గమనించకుండా అతను జాప్యం చేస్తున్నట్టూ, కనపడి చిరాకు వచ్చిం దామెకి.

దీంతో మనస్సు చెదిరిపోయి అసలే మరిచిపోయింది.

చివరికి, చకితనేత్రాలతో అప్రయత్నంగా గుమ్మంకేసి చూసి, శలుపులు, దగ్గిరసానే వుండడం గుర్తించి దిటవు తెచ్చుకుని, అతనికి కొంచెం దగ్గిరగా వెళ్ళి, కంఠంనొక్కు కుని “గంగమ్మ వదినతో నేను వేగలేనండీ” అంది దీనంగా.

“మరి రంగమ్మక్కమాట?”

“చాటున చెప్పకోవాలి. వో ట్టి అమాయికురా లావిడ. నేనంటే ప్రాణం యిస్తుంది కూడానూ”

“కనక?”

“మేసరికం నాకిష్టం లేదనుకుంటున్నారేమో మీరు”

“కనక, అన్నాను”

“మాఅపేక్ష లెలాంటివో మీఅపేక్షలూ అలాంటివే. మిమ్మల్ని మిమ్మల్ని దూరం చెయ్యాలనికాదు -”

శ్రీపాద సుబ్రహ్మణ్యశాస్త్రి చిన్నకథలు

“తరవాత యేమిటో చెప్పమంటున్నా” నన్నాడు కొంచెం నిలవతీసినట్టు, జగ్గప్ప.

దానిమీద ముందు ఆమె చకిత అయింది.

ఒక్క క్షణం అతనికేసి రెప్పవెయ్యకుండా చూసింది.

చివరికి, ఆనందుబాట్లో వొక నిశ్చయానికి వచ్చి, ధైరమున్నూ పూని “రంగమ్మవదినతో వియ్యం అందడం మీకభ్యంతరం లేకపోతే నాకిష్టమే సుమండీ” అంటూ బుంగమూతి పెట్టుకుని, కుర్చీపీట అతనికి మరీ దగ్గిరసా తీసుకూచుంది.

ఆమాటలో “మన యిద్దరి చూపూ వొకటే” అన్న దిలాసా కనపడి, బిగపట్టుకున్న శ్వాస ఆడినట్టయి తేలిక పడి “అయితే, మరి, గంగమ్మక్క కేమిటి చెప్పడం?” అని జిజ్ఞాసతో అడిగా డతను.

అవ్యవధిగా నిరోధించి అడిగినట్టు కాగా దీనికి బదులు చెప్పలేక పోయిందామె.

“ధోరణి చూడగా, వీలుతప్పితే, రగడ పెంచడానికే వస్తున్నట్టు కనపడుతుంది గదా గంగమ్మక్క?” అని మళ్ళీ అడిగా డతను.

అందుకూ ఆమె బదులు చెప్పలేకపోయింది.

“పై పెచ్చు, మాఅమ్మ, గంగమ్మక్కనే పూసుకు వస్తుంది కదా?” అన్నా డతను, అపాయం తర్జనితో

“శుభిక్తే! శిర ఆహాహా”

ని ర్దేశించి చూపిస్తున్నట్టు.

“అవును సుమండీ” అంటూ కుంగిపోయింది రత్తమ్మ.
అన్నదే కాని, అనాలనీ అనుకోలేదు, అన్నట్టున్నూ
యెరగదామె.

ఎనుకొమ్ము మీది కుంపటిలాగ, పచ్చి గడిమలూ
కలిసివుండక తప్పని అత్తగారు, కత్తులు దూసుకూ-
చున్న దనే భ్రాంతి మనస్సు కలిచేసి, హృదయం బద్దలు
కొట్టేసి, మెదడున్నూ కరిగించేసిం దామెకి.

ఆమెస్థితి గ్రహించి తానూ అలాగే అయిపోయినట్టు
మరి మాట్లాడలేకపోయా డతను.

ఏదో వెతుకుతున్న ట్టిదరి చూపులూ ఆశ్రోంగా
దుముకులాడ సాగాయి.

ఈ స్థితిలో “నాన్నా రోయ్” అంటూ తలుపులు
తోసుకుని లోగుమ్మంలో అడుగుపెట్టి, అక్కడ తల్లి
కూడా వున్నందున మళ్ళీ తలుపులు దగ్గరసా లాగి, గిరు
క్కున మల్లి చక్కాపోయింది వారిరెండోపిల్ల, అన్నపూర్ణ.

దీంతో వారిద్దరూ మళ్ళీ ప్రకృతిలో పడ్డారు.

“అన్నపూర్ణ అయితే గంగమ్మక్క మంకుతనమూ,
ఆవిడ కొడుకు తెక్కూ చా-ప్పగా కుదురుస్తుం దన్నా”
డతను.

“అసలు, పెళ్ళాడితేనా?” అని యెదు రడిగిందామె.

శ్రీపాద సుబ్రహ్మణ్యశాస్త్రి చిన్నకథలు

దీనిమీద, వొకరితరవాత వొకరి కిద్దరికీ చిరునవ్వు వచ్చింది, దొంతరలుగా.

మళ్ళీ అంతలో గాంభీర్యం తెచ్చుకుని “నా మాట అలావుంచండి. పెద్దమ్మాయికి అతను. సుతరామూ తగడండీ! దాన్నతను బతకనివ్వడండీ” అంది రత్తమ్మ.

ఈ మాట అన్నప్పు డామెకంతం గద్గదిక మయింది. మంచుతెర కప్పిన తామరపువ్వు రేకల్లాగ ఆమెకళ్ళు చెమ్మగిల్లిపోయాయి.

ఇది చూసి, అతనూ ఆర్ద్రకంతు డయి “గంగమ్మక్క మాట అలా వుండగా, మాఅమ్మకూడా నీమీది కోపాన గంగమ్మక్కకి తాసికలు చెప్పి బాధపెట్టించదూ పెద్దమ్మనీ?” అన్నాడు జాలిగా.

ఈమాట వినీ వినడంతోటే “మీ అమ్మ కడుపు చల్లగా, వున్నమాట అన్నారండీ మీరు. అందరి వాలకమూ మీకూ తెలుసునండీ! ఇక భయంలేదండీ! నా చిట్టితల్లి కీగండం గడుస్తుందండీ! నా బెంగ తీరిందండీ” అంటూ అతి ప్రేమగానూ, అతి వాత్సల్యంతోనూ అతని చేతులు గట్టిగా పట్టుకుని వూపిరి తీసుకుందామె.

దీంతో అతను ముగ్ధుడయినాడు.

అరమూతలు పడ్డ అతని కళ్లకి, జాసకమ్మకీ గంగమ్మ కోడుకీ హస్తీకీ మశ కానికీ వున్నంత అంతరం కనపడింది.

“శుభిణీ! తర ఆరోహా”

పురోదాశం తీసుకువెళ్ళి కుక్కకి పెట్టినట్టున్నాతోచి
స్వగతంగా సీతాకారం కలగ్గా కనుబొమ్మలు ముడిపడ్డాయి.

వెంటనే వొక నిశ్చయానికి వచ్చి “ఇక చాలు,
అంతా నేను చక్కచేస్తాను. నువ్వు బెంగపెట్టుకోకు,
వెళ్ళు. ఉత్తరాలు మాత్రం మాఅమ్మ కోమాటు
చూపించు” అంటూ తాను లేచి, బల్లమీది వుత్త
రాలు చేతిలో వుంచి, ఆమెని లేవదీశా డతను.

ఆమె కళ్ళు ఆనంద విస్ఫారితా లయినాయి.

కాని, వుత్తరాలు అత్తగారికి చూపించడం మాట
వచ్చాటప్పటికి, ఒకనైపునుంచి కార్యసిద్ధి అవుతూ వుండగా
మరోవైపునుంచి కార్యహాని తరుముకువస్తున్నట్టు తోచి,
మొదట ఆమె నిర్విణ్ణ అయిపోయింది.

అయినా, జగ్గప్ప మొగంమీది దృఢదీక్ష గుర్తించి
మనస్సు కుదుటపరుచుకుని చివరి కావుత్తరాలు మరో
మాటు చూసుకుంటూ, అడుగులు మెల్లిగా వేసుకుంటూ
వెళ్ళిపోయిం దామె.

ఆమె గుమ్మం దాటేదాకా వుండి “చిన్నమ్మా”
అని పిలుస్తూ తరవాత అతనూ విసురుగా వెళ్ళిపోయాడు.

౨

అరుగుమీద కూచుని జగ్గప్పా పురోహితాడూ జానకి
పెళ్ళివిషయమే మాట్లాడుకుంటూ వుండగా, మోటారు

శ్రీపాద సుబ్రహ్మణ్యకాశ్రీ చిన్నకథలు

వచ్చి పోర్టికోలో ఆగింది.

“ఎప్పు డెప్పు” డనుకుంటూ లోగుమ్మంలో యెనుకు చూస్తూ నుంచునివుండిన ముసలమ్మ, వొక్క అంగలో కారుద్గిరి కురికి “వచ్చావా అమ్మా?” అంటూ కారులో వుండగానే గంగమ్మ చేతులు పట్టుకుని ప్రేమ గుమ్మరించేసింది.

గంగమ్మ కొడుకుని కూడా తీసుకురావడం చూసి, జగ్గప్ప “భారీ యెత్తుమీదే వచ్చా” రనుకుంటూ తల పంకించుకున్నాడు.

“మూమయ్యో పురెవరో వున్నాడు. ముసుగు సరి చేసుకోవమ్మా” అని గంగమ్మకి మెల్లిగా చెప్పి, ఆమె కొడుకు, స్వయంగానే అవతలి తలుపు తెరుచుకుని దర్జాగా కారుదిగాడు.

ఈలోపున, కంఠం నొక్కుకుని, కళ్ళు తిప్పుకుంటూ “రంగి కూడా యి నాఫే వస్తాందే, మించిపోయినట్టూ” అని ముసలమ్మ సాగతీసుకుంది.

కొడుకు చెప్పిన మాటమీద సవరించుకోవా లను కునిన్నీ, యీమాట విని వులిక్కిపడి, సగంజారి పోయిన ముసు - గలాగే వుంచేసుకుని “అదెందుకే యిప్పుడు శనిలాగా?” అని మెల్లిగానే రుంజుకుంటూ కొడుకుకంటే నింపాదిగా కారుదిగింది గంగమ్మ.

“శుభిశ్చ! శర ఆరోహా”

కారు తిరగవేసుకుని కొడుకువచ్చి కలుసుకున్నాక,
తల్లిబుజాన చెయ్యి వేసుకుని గోటుగా బయలుదేరిందామె.

వారు మెల్లిమీద అడుగుపెట్టాటప్పటికి లేచివచ్చి
“వచ్చారా” అని అక్కనీ, మేనల్లుణ్ణి పలకరించాడు జగ్గప్ప.

గంగమ్మ, అందుకు జవాబుగా మొదట చిరునవ్వు
మొలిపించుకుంది.

తరవాత “ఇవాళ, బండి అరగంట లేటు” అని చెప్పి,
కొడుక్కేసి చూసింది; కాని అతను చిరునవ్వుమాత్రం
ప్రసాదించి వూరుకున్నాడు.

ముగ్గురూ అరుగెక్కారు.

గంగమ్మా, ముసలమ్మా సింహద్వారం దగ్గరసా
నుంచోగా, గంగమ్మ కొడుకు జగ్గప్ప కెదురుగా
నుంచున్నాడు.

జారిపోతోందా అన్నట్టు వొదులు వొదులుగా బిళ్ళ
గోచీ పెట్టి పంచె కట్టుకునీ, దానిమీద మోకాళ్ళదాకా
పల్చని బెంగాలీ లాల్చీ వేసుకునీ, దానిమీద హిందూ
స్థానీ పొట్టికోటు తొడుక్కునీ, నెత్తిన లేసుగుడ్డ టోపీ
పెట్టుకునీ వున్నాడతను.

బీడీ వొకమాటు నోట వుంచుకుని పీలుస్తూ, వొక
మాటు తీసేసుకుంటూ, మధ్యమధ్య రకరకాలుగా పొగ
విడుస్తూ, వ్రెంచి కట్టింగు మీసాలు కూడా నవరించు

శ్రీపాద సుబ్రహ్మణ్యశాస్త్రీ చిన్నకథలు

కుంటూ పోజుమీద పోజుకూడా మారుస్తూ వున్నాడతను.

“ఈవిడ మాసెద్ద అక్కగారు. ఇతను మామేనల్లుడు” అంటూ వారిని పురోహితునికి పరిచయంచేశాడు జగ్గప్ప.

“చిత్తం చిత్తం, అక్కయ్యగారినిచూసిపదేళ్లయింది. అప్పుడయినా, అప్పుడే నాకు తమ ఆశ్రమం లభించడం వల్ల కొత్త అయిపోయింది. నాటికి నేడూ మళ్ళీ వారి దర్శనం. చాలా సంతోషం” అని వూగీస లాడుతూ బదులుచెప్పాడు పురోహితుడు.

“మొన్నటి దాకా కలకత్తాలో చదివాడు; కాని ప్రస్తుతం కాశీలో చదువు తున్నాడతను”

మళ్ళీ “చిత్తంచిత్తం” అని జగ్గప్పకి వినయం నివేదించు కుంటూనే గంగమ్మ కొడుక్కేసి తిరిగి “మీపే రెవరు నాయనా?” అనడిగాడు పురోహితుడు.

“రోమేష్” అని చెప్పాడు గంగమ్మకొడుకు.

అరవైయేళ్ళ పురోహితున కిది తెనుగు జాతిలో వినపడి వుండనిపేరు.

ఉలిక్కిపడ్డా డతను.

ఇది గుర్తించి, చుర చుర చూసి, మొగం పక్కకి తిప్పుకున్నాడు జగ్గప్ప.

దాంతో కొంచెం పుకెక్క “యేమిటి నాయనా?” అంటూ చెవు లోరజేసుకుని మళ్ళీ అడిగాడు పురోహితుడు.

“శుభక! ఇర ఆరోహా”

“రోమేష్” అన్నాడు కరుగ్గా, గంగమ్మకొడుకు.

ఈ మాటలు కొంచెం పెంకితనం కనపరిచా డతను.

పైగా, యీమాటలు వేరు చెప్పినప్పుడు షకారం కొంచెం దీర్ఘంగా పలికి, దాంతో చిన్న యీలవంటి సన్నని ధ్వని కూడా పుట్టుకునచ్చింది.

జగ్గప్ప తనలో నవ్వుకున్నాడు.

రెండుమాట్లు వినా ఆపే శిమిటో అర్థం చేసుకోలేక, గంగమ్మకేసి తెల్లపోయి చూసింది ముసలమ్మ.

“వోట్రి కూపకూర్మాలు” అన్నట్టు మొదట కొడుకేసి సగర్వంగా చూసి, తరవాత, తన అలతి నవ్వుతో ముసలమ్మ మొగం పులిసింది గంగమ్మ.

“బె నుంది నాయనా” అనే రోమేషి అభినందించి, ముసలమ్మకేసి చూస్తూ “తాతగారి వేరు —” అంటూ మాట తేల్చేశాడు పురోహితుడు.

అది పుండుమీద కారపుగుండె కొట్టిన ట్టయింది ముసలమ్మకి.

దాంతో “మధ్య నువ్వేమిటయ్యోయ్?” అన్నట్టుకీ చురుకుచూపు పురోహితునిమీద పారేసి, ముసలమ్మ ధుమధుమ లాడుతూ మొగం పక్కకి తిప్పుకుంది.

ఈసందుబాట్లో, రోమేష్ ఉ “ముసుగు సరిజేసుకో” అన్నట్టు తల్లికేసి చురుగ్గా చూడడమూ, కంగారు

శ్రీపాద సుబ్రహ్మణ్యశాస్త్రి చిన్నకథలు

పడుతూ ఆమె మునుగు ముందుకి లాక్కోడమూ గబ గబా జరిగిపోయాయి.

అది కూడా చూసి మెరుపు కొట్టిన ట్టయి, పురోహితు డొక్క అడుగు వెనక్కి వేశాడు.

“ఇక వీళ్ళ నిక్కడ వుండనివ్వడం మంచిది కా” దని వ్రాహ్మిణి, జగ్గప్ప, లోపలికి పద మందా మనుకుంటూ వుండగా “ఇదిగో, వదినగారే? ఎన్నాళ్ళ కెన్నాళ్ళకీ! దయచేయండి, దయచేయండి” అంటూ వ్రాచలాగ వచ్చి, రత్తమ్మ, గంగమ్మ చెయ్యిపట్టుకుని లోపలికి తీసుకు వెళ్ళింది.

“రావోయ్! నాయనా!” అని పిలుస్తూ వారి వెనక ముసలమ్మా, వొక్కపీల్చు పీల్చి బీడి పోర్టికోలోకి విసిరేసి ముసలమ్మ వెనకనే రొమేష్ డా లోపలికి వెళ్ళారు.

చిరునవ్వు నవ్వుతూ పురోహితు డేదో అనబోయాడు: కాని అంతకి ముందే “చిన్నక్కయ్యగారు కూడా వస్తున్నారు, పెద్దస్తేషనుకి వెళ్లు” అని ద్రయివరుకి ఆజ్ఞా పించి, కూడారమ్మని పురోహితుణ్ణి కళ్ళతో పిలిచి, సన్న జాజిపాద కేసి దారిలీశాడు జగ్గప్ప.

“చిత్తం” అంటూ వినయం కనపరిచి జగ్గప్ప కొంచెం అవతలికి వెళ్ళేదాకా నుంచుని, తరవాత బ్రుమనిపించు కుంటూ కారు నడిపించుకు పోయాడు ద్రయివరు.

3

గంగమ్మా రంగమ్మా వచ్చింది పెళ్ళికూతురు చూపులకే గాని, ఆరాత్రి భోజనాల బంతి పెళ్ళిబంతిలాగే వుంది.

ముసలమ్మా గంగమ్మా రొమేష్ ఊ వొక పక్కనీ, జగ్గప్ప రత్తమ్మా జానకీ అన్నపూర్ణా, రంగమ్మా ఆమె కొడుకు రామేశమూ వొక పక్కనీ కూచున్నారు.

“ఈయేర్పాటు మాఅమ్మదా?” అని రత్తమ్మని కళ్ళతో అడిగి, జగ్గప్ప, మొగం వంచుకుని ముసిముసి నవ్వులు నవ్వుకున్నాడు.

“మొగపెళ్లివారు కామోసు నాయనోయ్” అన్నట్టు కొడుక్కేసి చూసి, రంగమ్మ, కళ్ళల్లోనే నవ్వుకుంది.

రొమేష్ కేసీ, గంగమ్మకేసీ, కొంటె చూపులుగానూ ముసలమ్మకేసి కోరచూపులుగానూ, అన్నపూర్ణ నేత్రా వధానం చేస్తోంది.

చూపు లిటే వుంచి గంగమ్మా రొమేష్ ఊ హిందీలో మాట్లాడు కుంటున్నారు.

అది చూసి “మీవియ్యపు రాలెంత తెలినయిందో చూసుకోం” డన్నట్టొకమాటూ “మీ అల్లు డెంత గొప్పవాడో తెలుసుకున్నారా?” అన్నట్టొకమాటూ, ముసలమ్మ, జగ్గప్పని విడిచి రత్తమ్మనీ రత్తమ్మని విడిచి జగ్గప్పనీ డెకాయించినట్టు చూస్తోంది.

శ్రీపాద సుబ్రహ్మణ్యశాస్త్రి చిన్నకథలు

ఇది యిలా జరుగుతూ వుండగా, అందరికీ వ్యంజనాలూ అన్నమూ వడ్డించి, రొమేష్ కి మాత్రం గోధుమ రొట్టెలూ, బంగాళాదుంపల వేపుడూ, పంచదారా వడ్డించింది వంటలక్క.

అందుకే జగ్గప్ప వింతపడుతూ వుండగా “ఇప్పట్టుంచీ అలవాటు కాకపోతే ముందుముందు కష్టం, జానకమ్మకి కూడా రెండురొట్టెలు వెయ్యనమ్మా” అని పురమా యించింది, ముసలమ్మ, వంటలక్కకి.

అది విని యీబంతివా రందరూ యేకకాలంలోనే చకితు లయినారు.

ఎగిరిపడి అన్నపూర్ణ జానకమ్మ కేసి చూడగా, జానకమ్మ, ముసలమ్మ మొగాన చూపులతో మెటికలు విరిచి మొగం వంచుకుంది.

జగ్గప్పా, రత్తమ్మా లోపల్లోపల నవ్వుకున్నారు.

రంగమ్మ వారి యింగితం కనిపెట్టసాగింది.

ఒక్క నిమిషం గంభీరంగా గడిచిపోయింది.

ముందొకమాటు రామేశం కేసి కొంటెచూపు చూసి, కంఠం కూడా సవరించుకుని, తరవాత రొమేష్ కి వరస పెట్టి పిలిచి మెల్లిగా ప్రారంభించాడు జగ్గప్ప.

“నీకు రొట్టెల అలవా టెప్పట్టుంచోయ్?”

“కలకత్తా వెళ్లి నప్పట్టుంచీనీ”

“శుభిక్తే! శర ఆరోహం”

“ఎందు కయింది?”

“దాని కది కావేదు, కోరి నేనే చేసుకున్నాను”

“ఎందుకోసం?”

“వెధవది, వరి అన్నంలో యేముంది మామయ్యారా?”

“మన కది యివాళ కొత్తటోయ్?”

“పాత అయితే మాత్రం తెలిశాక కూడా తప్పు
చెయ్యనూ?”

“ఇది తప్పే అంటావా?”

“ఇంకా సందేహమా?”

“ఎంచేతా?”

“ఉత్తర దేశంలో వరి అన్నం యెవనూ తినరు కనక”

“అయితే?”

“అది వో - ట్టి తుక్కు. పశువుల కయినా పనికి
రానిచెత్త”

రంగమ్మ, గంగమ్మ విస్తరికేసి చూసింది.

అది యీశెతో పొడిచినట్టు కాగా గంగమ్మ అందు
కుని “నాయన చెప్పినప్పుడుంచీ నేనూ గోధుమర్కొప్పైతే
తింటున్నాను; కాని మీరు దేవుళ్ళాడిపోతా రని
యిక్కడ మాత్రం వరిఅన్నమే తింటున్నాను.” అని
రత్తమ్మకి చెప్పి. రంగమ్మకేసి యెర్రగానూ, కొడుక్కేసి
విజయగర్వంతోనూ చూసింది.

శ్రీసాద సుబ్రహ్మణ్యకాశ్రీ చిన్నకథలు

అందరూ ఆమెని చూసి వూరుకున్నారు.

ఉండుండి “ఉత్తర దేశంవాళ్ళకీ మనకీ యేమి సాపత్య మోయ్ దీల్లోనూ?” అని మళ్ళీ అడిగాడు జగ్గప్ప.

“సాపత్యం లేకపోబట్టే మనం యిలా వున్నాం”

“వాళ్ళ విశేషం యేమిటి?”

“వార్ల నికర మైన హిందువులు. మనం కూడా గోధుమరొత్టెలు ప్రారంభించినప్పడే వారితో సమాన మవుతాం”

“అక్కడ ముస్లిములుకూడా గోధుమరొత్టెలే తింటారు కామోసు మరి?”

ఇలా అడిగి జగ్గప్ప రామేశంకేసి కళ్లు చికిలించు కుంటూ చూశాడు; కాని యిందులోవున్న విశేషం గుర్తించలేక - అసలు, విశేషం యేమయినా వుందేమో అనయినా ఆలోచించ కుండా “అవును, తింటారు” అనేసి వూరుకున్నాడు రొమేష్ ఉ.

రామేశం మేనమామ కేసి చూసి మందహాసంచేశాడు.

వడ్డన పూర్తి కాగా, భోజనా లారంభమైనాయి.

అందరికీ మామూలుగా వడ్డించి, రొమేష్ కి నెయ్యి వెయ్యూలో అక్కర్లేదో, వేస్తే యెక్కడ వెయ్యూలో తెలవక అతని దగ్గర నుంచుని వుండిపోయింది వంటలక్క.

అది విడ్డూరంగా కనపడగా యీబంతివా రందరూ

రెప్పవెయ్యకుండా అటు చూశారు.

రోమేష్ కూడా చూసిచూసి “అక్కణ్ణే” దన్నాడు.

ఇది విని యిదంతటి ఒంటి నా కుడూరూ గుంకుమన్నారు.

అంతటితో మాగురోలేక, వెంటనే అందుకుని “ఉత్తర దేశంవల్ల దృష్టితో నెయ్యి కూడా వో? తుక్కేనా యేమిటో?” అని అడిగింది, కుక్కనా రత్తేచుక్క.

దీనిమీద రంగమ్మా చాచుకుంటూ సోత్సాహాలై చూసుకున్నాడు.

నెయ్యి లేకుండా భోజనం చెయ్యడం మానబున్నట్లే ఆగాయిత్వంగానే కనపడింది. దాంతో “వేయించుకో నాయనా” అన్నమాట నాలుక చిరుకి కూడా తెచ్చు కుంది; కాని యేమంటే యేమిటో అని సాహసించి వేక రంగమ్మకేసి బిక్కు-బిక్కు అయింది.

అది అన్నపూర్ణకి లోకు నిచ్చింది.

వెంటనే ఆమె అందుకు, “రొక్కలుతిరడం అలవాటు చేసుకోమన్నట్టే, నెయ్యి లేకుండా భోజనం చెయ్యడం కూడా అలవాటుచేసుకోమంటావా యేమిటిరాన్నమ్మా, అక్కయ్యనీ?” అంటూ సాగతీసుకుంది.

దీని మీద పకాలుచుని నవ్వురాగా, అతిష్టమీద ఆపుకోడంలో రంగమ్మకి బాగా కొలక మూడింది.

శ్రీపాద సుబ్రహ్మణ్యకాశ్రీ చిన్నకథలు

జగ్గప్ప కంఠం బిగిరించుకునీ మూతి బిడాయించుకునీ
నవ్వాపుకోగా, రామేశం దగ్గుతో కలిపి నవ్వేశాడు.

“మహాబాగా అడిగావు” అన్నట్టు తల సుతారంగా
పంకించుకుంటూ చిన్నకూతుర్ని మెప్పుగా చూసింది
రత్తమ్మ.

మొదట “యేదో పోనిస్తూ” అన్నట్టూరుకున్నాడు;
కాని, రోమేష్ డి, చివరికి కొంచెం వుడికసట్టయి తల్లితో
హిందీలో యేమిటో అన్నాడు.

ఇదంతా గంగమ్మకి వుక్రోశం కలిగించింది.

ఊరికే చుట్టపు చూపుగా మాత్రమే వచ్చివుంటే,
ఆమె కూడా, హిందీలో యెంతెంతవేసి మాట లయినా
అనేసి వుండును; కాని, సమయం కాక పస్తాయించి
వూరుకుంది.

అప్పటికీ “మూడుముళ్ళూ పడనియ్యి తగిన జవాబు
చెబుతాడు నీ” కన్నట్టు రత్తమ్మకేసి వోరగా కోర
చూపులు చూసింది.

అంతటితో కూడా వూరుకోలేక, చివరికి “నా నాయ
నకి తెలిసిన ట్టేవరికి తెలుసూ? అతనికి వంకలు పన్నా
లంటే యెంతవాళ్ళూ కావాలి?” అంటూ కళ్లు తిప్పుకుని
ముసుగు మదింత ముందుకి లాక్కుంది.

దీంతో పనిసరాలు కలుషితా లయినట్టు కనపడ్డాయి.

“శుభిక్తే! శిర ఆగోహం”

ఈ సంభాషణకి అతీతురాలయి వున్న నంటలక్క అది పసికట్టేసింది.

రసభంగం కావచ్చు నని శంకించి, ఆమె, వెంటనే “చింతకాయ పచ్చడి, చింతకాయ పచ్చడి” అనడు గుతూ యెవరికీ వడ్డించకుండానే బంతి అంతా గిరున తిరిగేసి తుద్రుమని నంటింటోకి చక్కాపోయింది.

ఇది సరిగా పనిచేసింది.

మంత్రించినట్టు అంకరి మొగాలూ విడ్డాయి.

ముఖ్యంగా, రొమేష్ మున్ను కొంచెం వురకలు వేసింది.

వెంటనే బదులు తీర్చుకోవాలని వుబలాటపడి, అతను “చింతకాయ పచ్చడికీ నువ్వుల నూనెకీ జతకదా, మరి నువ్వు నెయ్యి వేయించు కున్నావే?” అని అన్నపూర్ణ మీద పరియాచకం విసిరాడు.

“పోనీ, నువ్వు చింతకాయపచ్చడి అయినా వేయించు కున్నావు కావే?” అని అన్నపూర్ణ బదులు తీర్చింది.

“దొరికిపోయావు” అన్నట్టు అప్యవధానంగా అందు కుని “పచ్చడి పచ్చడి” అంటూ రాచ్చిప్ప చూపించడమే గాని వడ్డించడం యేదే?” అని గంగమ్మ ముదలకించింది.

దీనిమీద ముసలమ్మ విజయగర్వం చూపించుకోగా రంగమ్మ “మొగపెళ్ళివారిక వచ్చిన పాట్లవి” అన్నట్టు కొడుక్కేసి చూస్తూ అలవోకగా చిరునవ్వు నవ్వుకుంది.

శ్రీపాద సుబ్రహ్మణ్యశాస్త్రీ చిన్నకథలు

ఇలాగ, మొత్తానికి, పరిసరాలు మళ్ళీ నూమూలుస్థితికి వచ్చేశాయి.

దీంతో, నిలిచిపోయిన బిగ్గప్ప ధోరణి కూడా మళ్ళీ నూమూలు స్థితికి వచ్చేసింది.

“అయితేనూ?” అంటూ మళ్ళీ అందుకున్నాడతను.

“రోమేష్ అన్నా వేమిటోయ్ నీ పేరు?”

“అవును మామయ్యో”

“ఏం రామేశం అన్న పేరు పనికి వచ్చింది కాదూ?”

“అందులో అర్థం లేదు మామయ్యో! రాముడికి ఈశ్వరు డేమిటి, తెలివితక్కువ కానీ ప్రాణే?”

“ప్రవృత్తి అంతా పెల్లగించేశావే?” అన్నట్టు రోమేష్ కేసి వెటకారంగా చూశాడు రామేశం.

“మరి రోమేష్ అంటే యేమిటి?”

“లక్ష్మీదేవికి భర్త అన్నమాట”

“అమ్మయ్యో” అన్న ట్టనాపిరిచీసుకుంది జానకి, అన్నపూర్ణ కేసి చూస్తూ.

విశాఖపట్నంలో తహస్సీలుదారుగా పున్న బిగ్గప్ప శమ్ముడి కూతురి పేరు లక్ష్మీదేవి. ఆమె యూనివర్సిటీ కాళేజ్ లో రెండో సంవత్సరం చదువుతుూ వుండడమూ, తండ్రి ఆమెని రోమేష్ కివ్వాలని ప్రయత్నిస్తూ వుండడమూ, కోడలు సలుపయితే కులం అంతా సలుపవుతుం

“శుభిక్త! శిర ఆరోహ”

దన్న భయాన గంగమ్మ లికస్క-స్త్రి వుండడ -మూ
అందతా మరో చిన్నకథ.

జానకీ అన్నపూర్ణ ఆగొడవలో వుండగా “ఏభాష
అదీ?” అనడిగాడు జగ్గప్ప.

“సంస్కృతం” అన్నాడు రొమేష్, కండ్లీ షు పండితుల
వుచ్చారణాలో.

జగ్గప్ప ప్రకారంగానూ, రామేశం స్వగతంగానూ
“ఆ” అని వొక్కమూట చివ్వుకై, అపవారిచి, వొకరి
కేసి వొకరు చూసుకుని వొక్కమూట మండహాసం
చేసుకున్నారు.

తరవాత “రొమా + టమ్ టోనా?” అని తాపీగా
అడిగాడు జగ్గప్ప.

“అవును”

“రొమా” అంటి?”

“లక్ష్మీ అన్నమాట ఈ మ్ అన్నది యీశశబ్ద వికృతి”

“రమా? రొమా?”

“ఉత్తరదేశంలో రాతలో రమా అనే వుంటుంది;
కాని పలుకబడి రొమా అస”

“ఉన్నది వున్నట్టే పరికితే యు?”

“పనికిరాదు. సంస్కృతభాషాసంప్రచారయం ప్రకారం
“రొమా” అనేవలకాలి. మునువొట్లకి స్రాస్వాకారం యెలా
పలకాలో తెలియదు”

శ్రీపాద సుబ్రహ్మణ్యకాస్త్రీ చిన్నకథలు

“అయ్యో!”

“అయ్యో అంటే? ఈవిషయంలో మనలో మహా మహా వ్యాకరణ శాస్త్రవేత్తలం అనుకునేవాళ్లుకూడా ఉత్తరదేశపు హీనజాతులపాటయినా యెరగరు”

“బాగుందిఅయితే, అ ఆలు యెలా పలకాలంటావోయ్?”

“ఒ ఆ” అని

చకితుడై రామేశంకేసి చూస్తూ అలవోకగా నవ్వాడు జగ్గప్ప.

రామేశం రొమేష్‌ని వింతచూపులు చూశాడు. కాని యీరెండూ పూర్తికాకుండానే అందుకుని “మరి అంత తెలిసినవాడు కదా, “ఒ ఆ అని” అంటూ డేమిటి బావ, నాన్నారూ? ఒ ఆ, బని బనాలి కాదండీ?” అనడిగింది అన్నపూర్ణ.

హాలంతా పకపకలు కమ్మేశాయి.

బక్క క్షణం వూరుకుని “అయితే మాత్రం, రొమేష్ అనడం యెందుకూ? రొమేశం అనవచ్చునే?” అని మళ్ళీ అడిగాడు జగ్గప్ప.

దానిమీద “కోశం పాశం లేశం” అన్నట్టు యీశం యేమిటి మామయ్యూ?” అని కొంచెం వెటకారంగా బదు అడిగాడు రొమేష్.

“ఎంశ గొప్ప ప్రశ్న వేశాడో నాయన చూసుకో” అన్నట్టు సగర్వంగా చూసింది ముసలమ్మకేసి గొప్పమ్మ. అది చూసి “హూష్” అంది అన్నపూర్ణ వంటింటి కేసి చూస్తూ, పిల్లి వచ్చిస్తట్టూ, దాన్ని గడుసు తున్నట్టూనూ.

ఉలిక్కిపడిచూసి, రత్తమ్మ రంగమ్మ చిరునవ్వు నవ్వుకుంటూ, మొగాలు వంచుకున్నాడు.

అన్నపూర్ణ సమయజ్ఞతకి చాలా ఆనందించాడు; కాని జగ్గప్పకి అంతటితో తృప్తి కాలేదు.

“అయితే, నువ్వీ తెనుగుపాశా లన్నీ ఏడిపించుకో తలచుకున్నా వన్నమాటా?” అని కొంచెం నిష్ఠురంగా అడిగా డతను రొమేష్ ని.

“అదీ అడగవలసిన మాట” అనుకున్నాడు, మొగం వంచుకుని రామేశం.

ఈమాటతో రొమేష్ కి చిరాకు పుట్టింది.

పైగా, కొట్టె విరుచుకుంటూ, అందుకోసం వంచు కున్న మొగం పై కెత్తుకోకుండానే “అన్నమాటే” అనే శాడు, నిర్లక్ష్యంగా అతను.

దీంతో, రత్తమ్మకీ జగ్గప్పకీ హృదయాలు నిండి పోయాయి; కాని కడుపులు నిండక, కొంత నేపు ఏ కాగ్ర చిత్తంతో భోజనం చేశారు.

శ్రీపాద సుబ్రహ్మణ్యశాస్త్రి చిన్నకథలు

జానకమ్మ వికారం వస్తున్నట్టు బాధపడుతూ, కళ్లు
మూసుకునే, మొగం పై కెత్తుకునే గోపతి చేరడంపోయింది.

ఇదంతా పోతేవీస్తూ వున్న రంగమ్మ, కొంకకు ప్రశ్న
రకద్వయాలతో తన ఆశాదృశ్యములు వివరించేసింది.

ఈసమయాన చారు తెచ్చి, అందరికీ అన్నంలాగా, అందరికీ
గిన్నెలలో కూడానూ వడ్డించి “అన్నం” దని
రోపేష్టుకి చిన్న పుసుమాలాంటి గదుము గడమగా అవలి
బేజా రయి పోయి, యెగిరి వంటింతో వడింది వంటలక్క.

“చూశారా?” అన్నట్టు రత్నమ్మ చూడగా “ను
వూరుకో” అన్నట్టు బదులు చూసి “చాలా బాగుంది,
చారు పుచ్చుకోవోయీ” అని రోపేష్టుని ప్రోత్స
హించాడు జగ్గప్ప.

“చారు పుచ్చుకుంటే పైత్యం కలిగిపోతుంది, పుచ్చుకో
నాయనా” అని మనలమ్మ కూడా చెప్పింది.

అయినా రోపేష్టు అదా కింగీకరించలేదు.

అంతటితో వూరుకోక, మొదటి, ధువధ మలాడాడు.

తరువాత “వధవచింతపండు దేశం, దరిద్రం “అటూ
చెండుకన్నాడు.

నిర్దిష్టమై “అదేమిటోయో?” అనడిగాడు జగ్గప్ప.

“ఈచింతపండు వాడకింపల్ల, ఉత్తర దేశంవాళ్ళు,
మనవాళ్ళని పురుగులకింద కట్టేశారు నూనూయ్యా”

“శుభిక్! శిర ఆరోహా”

“ఎంచేతో?”

“ర క్తం విరిచేస్తుంది చింతపండు”

“మరి వాళ్ళ గుడుగుడు ముద్దా, భంగూ మంచివా?”

“దీని కేం చెబుతా” వన్నట్టు కోరచూపులు చూ

శాడు రామేశం.

కాని భోజనం తొందర నటిస్తూ బదులు చెప్పడం మానుకున్నాడు రొమేష్.

అయినా వూరుకోక జగ్గప్ప రెట్టించాడు.

“వాటిలో నాకు తప్పు కనబడలేదు మామయ్యా! వైగా, అవి వైభవానికీ భోగానికీ గొప్ప గుర్తులనికూడా చెప్పవచ్చు. ఎంచేతంటే, వాటిలో చాలా విలనయిన వస్తువులు పడతాయి”

“నీకూ వాటి అలవాటుందా మరి?”

ఇదివిని జానకి చకిత కాగా, అన్నపూర్ణ, తానూ ఆ మాట నిక్కచ్చిగా అడుగుతున్నట్టు చూసింది.

“దొరికిపోయాడు” అన్నట్టు తల్లి కేసిచూసి రామేశం చిరుదగ్గు నటించాడు.

“కొంపతీసి అయిం దనేస్తా డేమో” అని గంగమ్మ కొడుక్కేసి బిక్కుబిక్కు చూసింది.

ముసలమ్మ కూడా చాలా ఆదుర్దాపడిపోయింది.

అప్పటికి నెమరు తిరగ్గా “అక్కడి శీతోష్ణసితి కవి గణి

శ్రీపాద సుబ్రహ్మణ్యశాస్త్రి చిన్నకథలు

అవసరం మామయ్యా” అన్నాడు చివరికి రొమేష్.

“అలాగే, యిక్కడి శీతోష్ణస్థితికి చింతపండు అవసరమేమో?”

ఇలా అడిగి మేనమామ తనకేసి నిలవ తీస్తున్నట్టు చూడగా, బుర్రవంచుకుని, రొమేష్‌డి, భోజనం తొందరనటించాడు.

రొమేష్ లాగ కాక, జగ్గప్ప, నిజంగానే అప్పుడు భోజనం తొందర అనుభవించాడు.

ఒక్కక్షణం నిశ్చలంగా భోజనమున్నూ చేశాడు.

తరవాత మళ్ళీ మెల్లిగా అందుకున్నా డతను.

“అక్కడివాళ్లు ఆసపాకులూ, గుమ్ముడాకులూ పులుసులో వేసుకుంటారు కాదుటోయ్?”

“ఆ, వేసుకుంటారు, ఏం వేసుకుంటే?”

“అబ్బే నాకేం? వాళ్ళేమి వేసుకోడాని కయినా మనలాగే స్వతంత్రులు. ఆరుచే నీకూ అలవాటయిందేమో తెలుసుకుందా మని - అంతే”

జవాబు చెప్పలేక, రొట్టెముక్క కొంచెం పెద్దదిగా విరిచి నోట పెట్టుకున్నాడు రొమేష్.

“అక్కడి బ్రాహ్మణులు చేపలు తింటారు కాదూ?”

ఈ మాట తల్లికేసి చూస్తూ అడిగాడు జగ్గప్ప.

“అవును, తింటారు. తినక వాళ్ళకేం? శాస్త్రంలో

తినవచ్చు ననే — కాదు — తినమనే వుందిట. మనవాళ్లు
వుల్లిపాయలు తింటారు, అది శాస్త్రనిషిద్ధంట”

కొడుకిలా చెప్పగా, గంగమ్మ “ఏం, తీరిపోయిందా?”
అన్నట్టు తల పంకిస్తూ జగ్గప్ప కేసి చూసింది.

జగ్గప్ప అది కనిపెట్టాడు.

వెంటనే అతను కూడా తలపంకించి “శాస్త్రం నువ్వు
చూశావా?” అనడిగాడు.

“లేదు, చూసినవాళ్లు చెప్పారు”

“తినగూడదని, చూసినవాళ్లు యిక్కడా చెబుతున్న
కేమో మరి?”

“ఇక్కడి పండితులూ వాక పండితులేనా?”

దేనిమీద గంగమ్మ కేసి చూస్తూ “అయితే, ఆ విషయంలో
నువ్వు కూడా — అక్కడి వాళ్ళతో పాటు —
శాస్త్రసమ్మతంగానే — అని తలవూపుకుంటూ చూపుల
తోటే మాట పూర్తిచేశాడు జగ్గప్ప.

ఇది విని రొమేష్ కేసి చూసి జానకి వెలపరించుకుంది,

వొళ్ళు జలదరించుకుంటూ మొదట కళ్ళు మూసు
కుని, తరవాత, రొమేష్ కేసి చురుకూచురుకూ చూసింది
అన్నపూర్ణ.

రంగమ్మ, రామేశమూ అపవారింది ముక్కులు
బీడాయించుకున్నారు.

శ్రీపాద సుబ్రహ్మణ్యశాస్త్రి చిన్నకథలు

“ఏం, మనమడుగారి వరస బాగుందా?” అన్నట్లు ముసలమ్మకేసి చూసి తల అడ్డంగా వూపుకుంది రత్తమ్మ. నోరు తెరుచుకుని ముసలమ్మ గంగమ్మకేసి ఆత్రంగా చూసింది, కొయ్యయిపోయి.

అప్పటికి, రొమేష్ డి, తల్లియింగితం గుర్తించి జవాబు చెప్పడం మానేసి, కుడిచేత్తోటే గళాసు అందుకుని మంచినీళ్లు పుచ్చుకోడం తొందర నటించాడు.

ఇది జగ్గప్పకి మరీ అపస్మారంగా కనపడింది.

చకితుడై రామేశం తనకేసి చూడ్డంవల్ల అతను కొంచెం వుద్రిక్తుడున్నా అయినాడు; కాని అది సమాధించుకుని, మెల్లిగానే అందుకుని “భోజనం చేశాటప్పుడు కూడా ఉత్తరదేశంవాళ్ళు కుడిచేత్తోటే మంచినీళ్ళు పుచ్చుకుంటారా యేమిటోయ్?” అనడిగాడు రొమేష్ ని.

“అవును, పుచ్చుకుంటారు. అక్కడివాళ్లు, ఎప్పుడూ, యేదీకూడా యెడమచేత నోట వుంచుకోరు”

“కొళాయినుంచో, యేటినుంచో, నూతిలోనుంచో మంచినీళ్లు పట్టుకునేటప్పుడూ, రొట్టెలు చేసుకునేటప్పుడూ కూడా యెడమచేయ్యి తగలనివ్వరు కామోసునేం వాళ్లు?”

రొమేష్ డి మొగం వంచుకుని వూరుకున్నాడు.

రంగమ్మా రామేశమూ ఇది గమనించివుండనట్టే సటించారు; గాని వాళ్ళ యెదటయిలాంటి సంభాషణ

వచ్చిసందుకు గంగమ్మ చాలా యిదయిపోయింది.

అది ములుకునాటినట్టు కాగా, ముసలమ్మ “అదే మిట్రా అలాంటి వికటప్రశ్నలు వేస్తావా?” అని నిష్ఠురంగా అడిగింది జగ్గప్పని.

దానిమీద “లేదమ్మా లేదు, ఏదో కులాసాగా - మనం ముక్కు మొగమూ యెరగని దేశం కాదూ అదీ? అంచేత, అక్కడి ప్రజల గొప్పతనమూ వైభవాలూ విని ఆనందిద్దా మని - పోనీ, యిక వెయ్యనులే” అని సద్దిచెబుతూ మొగంవంచుకున్నాడు జగ్గప్ప.

కాని, అవ్యవధానంగా అందుకుని, అన్నపూర్ణ “పాపం, చూడసవాడు బావ యేం చెప్పగలడు, నేను చెబుతాను వినండి నాన్నాచూ? మరేం? మొదట యిద్దరాడాళ్లు యెదురెదుగా కూచుంటారండీ. ఇంట్లో రెండో ఆడది లేకపోతే మొగుడూ పెళ్లాలే అలా కూచుంటారండీ. ఊతంకోసం ఆయిద్దరూ యెడమచేతులు కింద ఆనుకుని, కుడిచేతులతో పిండిపిసికి ముద్దలు చేస్తారండీ. తరవాతా? వాటిలో వొకముద్ద వొకళ్ల చెంపమీద వొకళ్లుంచుకుని అయిదువేళ్ళ ఆనవాళ్ళూ బాగా అంటే దాకా ఘెడీఘెడీ చరుచుకుంటారండీ” అని తండ్రికి చెప్పి “కదూ, నాన్నమ్మా” అంటూ ముసలమ్మని బెల్లించింది.

ఈబంటిలోవాళ్లందరూ విరగబడి నవ్వుకున్నారు.

శ్రీపాద సుబ్రహ్మణ్యకాశ్రీ చిన్నకథలు

గంగమ్మ విషపనవ్వు నవ్వింది.

రోమేష్‌డే చాలలేని సవ్వు నవ్వాడు.

దీంతో, వుడుకుమోత్తనం రాగా “నువ్వు చూసా
చ్చాపు లంజికానా” అని ధునుధును లాడుతూ మొగం
ముడుచుకుని, ముసలమ్మ, ఉప్పుసిండి వంకాయ పులుసు
పచ్చడి గబగబా కలిపేసింది.

ఒక్క నిమిషం నిశ్చలంగా వెళ్ళిపోయింది.

పరమాన్నం వెండిగిన్నెలతో తెచ్చి అందరికీ విస్తళ్ళ
దగ్గర వుంచింది పంటలక్క.

మళ్ళీ మళ్ళీ వేయించుకుని అందరూ ఆప్యాయంగా
పుచ్చుకున్నారు; కాని రోమేష్‌డే, కాస్తకాస్త చొప్పున
రెండుమాట్లు చప్పరించి, గిన్నె దూరంగా పెట్టేశాడు.

అది అశునికి సయించలే దని గుర్తించి, గంగమ్మ,
మరోగిన్నెతో పాలు తెమ్మని పుచ్చుకోమంది.

హిందీలోనే అంది పుచ్చుకోమని.

దాంతో, యొక్కడలేని రుచీపుట్టుకువచ్చింది రోమేష్‌డికి.

వెంటనే ఆగిన్నెకూడా కుడిచేత్తోటే అందుకుని,
మధ్య మధ్య వూదుకుంటూ నిశ్శేషంగా పుచ్చేసుకుని,
హిందీవూతపదంతో గర్రున తేన్చి, తన భోజనం అయి
పోయినట్టు సూచిస్తూ గోడపీటకి చేరబడ్డా ఉతను.

భోజనం అయిపోయాక, తక్కినవాల్లింకా తింటూనే

“శుభిక్తే! శిర ఆరోహ”

వుండినా, వూరికే కూచోడం తన కొడుకు దగ్గారికి భంగకరమని వూహించి, గంగమ్మ “నీభోజనం అయిపోయింది వెళ్లిపో నాయనా” అని హిందీలో చెప్పింది.

అదేమిటో యెరక్కపోయినా, గొమేష్ ఉక అక్కడే బీడీ అంటిస్తూ డేనో అని శంకించి, జగ్గప్ప కూడా “నీభోజనం అయిపోయినట్టుంది వూరికే కూచోడం యెందుకూ, వేవోమ్” అన్నాడు.

ఈమాట రావడమే తడువుగా వెండికంచంలోనే చెయ్యి కడిగేసుకొని, కట్టుకున్న అడ్డచారల లుంగీ ఆకంచానికి రాసుకునేట్టు బయలుదేరి, జేబులో చెయ్యిపెట్టి అగ్గిపెట్టి బీడీ తీసుకుంటూనే ఘాచలాగ చక్కాపోయాడు గొమేష్.

“మానాడియెదట నున్నెంత వాడవురా పక్షి” అన్నట్టు రామేశంద్రమీద వొక నిరాసకంచూపు పసి కేసి, గంగమ్మ దగ్గరాగా భోజనం అందుకుంది.

౪

తాంబూలచర్మణం చేసుకుంటూ జగ్గప్ప మేడమీదికి వచ్చాటప్పటికి, గుప్పగుప్పన బీడీపొగపడుస్తూ, అతిదగ్గరాగా రామేశాన్నేమిటేమిటో అడుగుతూ “జాసికినాగొస్తుగా బికారీ” అని కళ్ళలో డేకారిస్తూన్నట్టు చూస్తూ, అతి

శ్రీపాద సుబ్రహ్మణ్యకాశ్రీ చిన్నకథలు

దర్జాగా పచారుచేస్తున్నాడు రొమేష్.

సోఫాలో కూచుని వార్తాపత్రిక చూస్తూ, వొక్కొక్క ప్రశ్న వినిపించుకోనే వినిపించుకోక, వినిపించుకున్నా వొక్కొక్క ప్రశ్నకి జవాబు చెప్పక, చెప్పినా ఆదర్జాను మించిన తిరస్కారంతో వుండుండి సగంసగంమాటలతో వినపడీ వినపడకుండా బదులుచెబుతూ, మధ్యమధ్య నసాళం అంటి జవాబు తోచక బుర్రతిరిగి పోయేలాగ గదుముతున్నట్టు యెదురు ప్రశ్నలు వేస్తూ, “కాకి ముక్కుకి దొండపండులాగ జానకి యేమిటి నీకేమి టిరా పకీయా” అని వెటకారం చేస్తున్నట్టు కళ్లు చికిలించి చూస్తూ తన నిర్లక్ష్యం కనపరుస్తున్నాడు రామేశం.

మేనమామనిచూడగానే, రామేశం, పత్రిక మేజామీద పడేసి నిటాగ్గా కూచున్నాడు; కాని రొమేష్ మాత్రం బీడీకాల్చడమూ మాసలేదు, టెక్కు తగ్గించుకోలేదు.

ఇద్దరి వాలకమూ నిదానించి చూస్తూ, వెళ్లివెళ్లి జగ్గప్ప రామేశం దగ్గర కూచున్నాడు.

మెరుపుదీపాల గుబురులో గూడుకట్టుకుంటున్న పొట్టి పిచికి కిచకిచలాడుతూ రెక్కలాడించి, రొమేష్ నెత్తి మీద వొక గడ్డిపరక రాల్చింది.

“ఈసంవత్సరం రాబడి యేమాత్రమోయ్?” అనడి గాడు, రామేశాన్ని జగ్గప్ప.

“శుభిణీ! కిర ఆశోచా”

“నిరిటికంటే యెక్కువే రావచ్చు మామయ్యా!”

“నిరుడు?”

“నామట్టుకి పద్దెనిమిది వందలు”

“ఓ సెయ్” అనుకున్నాడు రొమేష్.

హిందీలోనే అనుకున్నాడు.

“ఓ త్తకేచుల్లో పెద్దఫీజివి—”

మాటసగాన ఆపి, జగ్గప్ప, ప్రశ్నార్థకంగా చూడగా
“రెండున్నాయి మామయ్యా! ఒకటి రెండువందలదీ,
మరోటి మూడువందల సాతికదీనీ” అని బదులుచెప్పాడు
రామేశం.

“మూడువందల కేసు పెద్దకేసుట. దరిద్రుడు”
అనుకున్నాడు రొమేష్, ఏవగించుకుంటూ.

“ఈసంవత్సరం—”

“ఇప్పటికి యిరవై మూడువందలు వచ్చాయి. మార్చి
ఆఖరుకి మరో మూడువందల యినా రావచ్చు”

“బాగుంది”

“ఒక్క తమాషామాత్రం వుంది మామయ్యా!”

“ఏమిటోయ్?”

“ఆ కేసులో మానాన్న గారూ మా బావా అటూ,
నేనిటూనూ”

“భేష్! తండ్రినే యెదిరిస్తున్నా వన్నమాట”

శ్రీపాద సుబ్రహ్మణ్యశాస్త్రి చిన్నకథలు

రామేశం మందహాసం చేశాడు.

“ఆ కేసులో మీనాన్నకి ఫీజు ఏమాత్రం?”

“ఆయనా ఈమాత్రంవాడే” అనుకున్నాడు రొమేష్.

“మానాన్నానికి అయిదువందలయూరై. మా బావకి మాటయూరై”

వీరిలా మాట్లాడుకుంటూండగా ముసలమ్మ వచ్చింది.

జగ్గప్పా రామేశమూ లేచినుంచున్నారు.

ముసలమ్మ వెనక్కి తిరిగి చూడగా, అదెందుకో అని జగ్గప్పా రామేశమూ కూడా అలా చూడగా, రొమేష్ డి, గట్టిగా పొగవీల్చి సన్నధారగా మెరుపు దీపంబుడ్డిమీదికి వూతున్నాడు.

మొగం పక్కకి తిప్పుకుని రామేశం చిరునవ్వు నవ్వు కోగా, జగ్గప్ప, తా నది చూడనట్టు నటిస్తూ “రామేశానికి నిరుడు రెండువేలు కిట్టాయిటమ్మా” అన్నాడు తల్లితో.

జగ్గప్ప, ముసలమ్మ యిందుకు తప్పకుండా ఆనందిస్తుం దనుకున్నాడు.

అభినూనం అటే వుండినా, మాటమట్టు కయినా “సంతోషం” అంటుం దనుకున్నాడు రామేశం.

కాని, ముసలమ్మ, చురచుర చూస్తూ “నువ్వోమాటు కిందికి వెళ్ళరా” అని పెటుగ్గా ఆజ్ఞాపించింది రామేశాన్ని.

“అయింది పెళ్లి” అనుకుంటూ అపవారింది రామేశం

“శుభిణీ! కిర ఆలోచనా”

“నిరిటికంటే యెక్కువే రావచ్చు మామయ్యా!”

“నిరుడు?”

“నామట్టుకి పడ్డనిమిని వందలు”

“ఓసెయ్” అనుకున్నాడు రొమేష్.

హిందీలోనే అనుకున్నాడు.

“ఓ త్తకేసుల్లో పెద్దఫీజువి—”

మాటసగాన ఆపి, జగ్గప్ప, ప్రశ్నార్థకంగా చూడగా
“రెండున్నాయి మామయ్యా! ఒకటి రెండువందలదీ,
మరోటి మూడువందల సాతికదీనీ” అని బదులుచెప్పాడు
రొమేష్.

“మూడువందల కేసు పెద్దకేసుట. దరిద్రుడు”
అనుకున్నాడు రొమేష్, ఏవగించుకుంటూ.

“ఈసంవత్సరం—”

“ఇప్పటికి యిరవై మూడువందలు వచ్చాయి. మార్చి
ఆఖరుకి మరో మూడువందలయినా రావచ్చు”

“బాగుంది”

“ఒక్క తమాషామాత్రం వుంది మామయ్యా!”

“ఏమిటోయ్?”

“ఆ కేసులో మానాన్న గారూ మా బావా అటూ,
నేనిటూనూ”

“భేష్! తండ్రినే యెదిరిస్తున్నా వన్నమాట”

“శుభికే! కిర ఆరోహా”

మీద పళ్ళుకొరికి, రొమేషెడ, మరో బీడి ముట్టించాడు.

జగ్గప్ప తెల్లబోయాడు; కాని రామేశం యేమీ జరగనట్టే నిశ్చలంగా కిందికి వెళ్లిపోయాడు.

వెంటనే యెదటి సోఫాలో చతికిలబడి “గంగమ్మ కొడుక్కి భూములమీదే రెండువేలు వచ్చిపడతాయి కాళ్ళదగ్గర” అంది ముసలమ్మ.

“అతని కేసుమ్మా, బంగారుపిచికి”

“అతగాడికి నెలకి రెండుమూడు వేలదాకాజీతం వచ్చే వుద్యోగమే అయిపోతుందిట. మొదటి నెలలోనే అయిదు వందలకి తక్కువ కాకుండా యిస్తారుట”

“కావాలి. చాలా సంతోషం”

“ఎంతలే దన్నా సంవత్సరాని కిరవై వేలయినా నిలవ చేయిస్తుంది తల్లి”

“గంగమ్మక్క పొదుపు నేనెరగనూ?”

“మరి నీతో మాట్లాడా లంటోంది అది”

“అభ్యంతరం యేమీ, నెడదాం ఐద” అంటూ, గభీమనిలేచి “యిక్కడే మాట్లాడుతుంది” అని ముసలమ్మ చెప్పగా “బాగుంది” అంటూ మళ్ళీ కూచున్నాడు జగ్గప్ప.

వెంటనే “మీఅమ్మ నిక్కడికి పంపవోయ్ నాయనా” అని ముసలమ్మ చెప్పడమూ “గొం-గామాయ్” అని పిలుస్తూ మడమలు తాటించుకుంటూ రొమేషె కిందికి

శ్రీపాద సుబ్రహ్మణ్యకాశ్రీ చిన్నకథలు

వెళ్ళడమూ, ముసుగు సవరించుకుంటూ గంగమ్మ పైకి రావడమూ వరాసగా, గబగబా జరిగిపోయాయి.

“కూచోవమ్మా” అన్నాడు జగ్గప్ప.

గంగమ్మని తనపక్కని కూచోపెట్టుకుంది ముసలమ్మ. మెల్లిగా చిరునవ్వు మొలిపించుకుని, అతిదజ్జాగా అందుకుంది గంగమ్మ.

“నన్నూ అబ్బాయిని మీ బావ పంపించారోయ్”

“బావగారు కూడా వస్తున్నారనుకున్నాను.”

“పెద్దకేసులే కాదూ అతని కెప్పుడూ వుండేవీ? అంచేత రాలేకపోయాడుట” అంది ముసలమ్మ.

“తాము రావడానికి వీలులేకా, ఆగడానికి వల్లకాకా ముందు నన్ను పంపించారు” అంది గంగమ్మ.

“అయితే, పెద్దపనే అన్నమాట”

“అవతల బావా, వేలుగడిస్తున్నాడు. ఇవతల నువ్వు వందలు గడిస్తున్నావు. మీ కిద్దరికీ వుండేది పెద్దపని కాకపోతే చిన్నపని యెలాఅవుతుందిరా?” అంది ముసలమ్మ.

“నీ ఆశ్చర్యచనం” అన్నాడు జగ్గప్ప, మోడ్చుకేలితో.

“అబ్బాయికి సంబంధాలమీద సంబంధాలు వచ్చిపడి పోతున్నాయి తమ్ముడూ” అంది గంగమ్మ, చూపుల్లో ఐశ్వర్యగర్వం కనపరుచుకుంటూ.

“అందులో ఆశ్చర్యం ఏమిటమ్మా?” అన్నాడు జగ్గప్ప.

“శుభీకే! శిర ఆరోహా”

“పెట్టివుడితే తప్ప జమిందార్ల కయినా దొరుకో తాడా నీకొడుకువంటి పెళ్ళికొడుకు?” అంటూ గంగమ్మ వీపు నిఘిరింది ముసలమ్మ.

“నాలుగు వేలదాకా కట్నమూ, అయిదారు వందల దాకా లాంఛనాలూ పలుకుతున్నా యోయ్”

“పలక్క! అమ్మచెప్పినట్టు మీ కేం తక్కువమ్మా?”
దీనిమీద గంగమ్మమొగాన గర్వరేఖ తళుక్కుమంది.
అదిచూసుకుని పొంగిపోతూ, మహారాణి తల్లిలాగ ముసలమ్మ దర్జాగా సోఫాకి చేరబడింది.

చూసిచూసి “అ వేమీ నా కిష్టంలేదు తమ్ముడూ”
అంది గంగమ్మ, భ్రాతృవాత్సల్యం గుమ్మరిస్తూ.

“అదేమీ?” అన్నాడు జగ్గప్ప, చకితుడైనట్టు నటిస్తూ.
దీని మీద ముసలమ్మ అందుకుని “అదేమిటా నాయనా అలా అంటావు? ఇక్కడ జాసకి వుండగా అక్కడ మరోపిల్ల నెలా చేసుకుంటుందిరా అక్కయ్యా?”
అంటూ సాగతీసుకుంది.

“అదా? అయితే, మరీసంతోషం” అన్నాడు జగ్గప్ప.
“తథాస్తూ అనిపించుకుందా మనీ, ముహూర్తం స్థిర పరిపించుకునే వెడదా మనీ వచ్చాను నేను”

“ఓ! నీకా అధికారం లేకపోలేదు”

దీనికి తానూ చాలా ఆనందించి “ఇక నువ్వూరుకో”

శ్రీపాద సుబ్రహ్మణ్యకాశ్రీ చిన్నకథలు

అన్నట్టు గంగమ్మని జనాంతికంగా గిల్లి, కంఠం సవరించు కుని “నాయనా” అంటూ అందుకుంది ముసలమ్మ.

“నువ్వు లోటుచేస్తావని కాదు; గాని నీ నోటిమాట విందామని నావుబలాటం”

“నీ కడ్డేమిటమ్మా?”

“లోకం హర్షించాలి. అక్కయ్య స్వతంత్రిస్తూ వున్నందుకు బావకూడా వోహో అనాలి”

“మరి తనని బావే పంపాడంది అక్కయ్యా?” అనడి గాడు జగ్గప్ప, కనుబొమ్మలెగరవేసు కుంటూ.

దీనిమీద గంగమ్మ కంగారుపడి “అదేమిట అలా అందుకున్నావూ?” అన్నట్టు తనకేసి ఆత్రంగా చూడగా “అదికాదు నే నన్న” దని ముసలమ్మ మళ్ళీ అందుకుంది.

ఇక్కడికి రావడానిక్కాదు అక్కయ్య స్వతంత్రిస్త. కట్నంసంగతీ, లాంఛనాల విషయమూ తనయిష్టం వచ్చినట్టు పరిష్కారం చేసుకోడానికి”

“అక్కయ్య కెప్పుడూ వుంది స్వతంత్రం, ఇవాళ కొత్తా, అది నే నెరగనిదా?”

ఈమాటలో తనగొప్పతనమే గుర్తించుకుందిగంగమ్మ.

“కనక — చెప్పాను కాదూ? నీనోట విందామని — ”

అర్థోక్తిలో అందుకుని “నేను డబ్బే పావనం అనుకుంటున్నా ననుకోకు. అవతల తరుముకువస్తున్నవాళ్లు

“శుభిక్! కిర ఆరోహ!”

పెదవి విరవకుండా వుండాలి. సహాధ్యాయులు అబ్బాయిని తీసికట్టుగా చూడకుండా వుండాలి. అంటే నాకు ముచ్చట” అంది మెల్లిగా గంగమ్మ.

పక్కకి చూస్తూ వూరుకున్నాడు జగ్గప్ప.

ఒక్క క్షణం చూసి, అప్పటికీ బదులు రాకపోగా “ఆలోచించుకోనియ్యమ్మా” అంది ముసలమ్మ, గంగమ్మని.

అయినా జగ్గప్ప మాట్లాడలేదు.

ఇటు చూడనైనా చూడలేదు.

అది సహించలేక, ముసలమ్మ “జగ్గప్ప చేసే మొదటి కార్యం యిదే కాదూ? అంచేత, అనుభవం వేకా యీ జాప్యం, ఒక్క మేడకట్టాడు, అంతేనా?” అంది గంగమ్మతో.

గంగమ్మ తలవూపి వూరుకుంది, జగ్గప్ప యింగితం కనిపెడుతూ.

అప్పటికీ జగ్గప్ప చలించలేదు.

“రెండువేల డిగారు నీమామగారు, అప్పటి కదేగొప్ప. వెంటనే యిచ్చా నన్నారు మీనాన్న, జాప్యం చేస్తే, యెంతమంది కనిపెట్టుకునివున్నారో అవతల, సంబంధం తక్కునిస్తారా? అప్పు డలా యిచ్చాం కనకనే నువ్విప్పుడు మహారాణివై—” అని జగ్గప్పకేసి చూసింది ముసలమ్మ.

ఉండుండి, పులుకూ పులుకూ చూస్తూ జగ్గప్ప ప్రారంభించాడు.

శ్రీపాద సుబ్రహ్మణ్యకాశ్రీ చిన్నకథలు

“నంబంధం విషయమై నీకేమీ అభ్యంతరం లేదు”

“శాస్త్రం చెప్పినట్టుంది, నా కభ్యంతరంయేమిటోయో?”

“ఇక డబ్బు -”

“నేను నిక్కచ్చి చేస్తున్నా ననుకునేవు సుమా!”

“అబ్బా, నీధోరణే నీదీ. పరాయిసంబంధం మాట్లాడు తున్నట్టు భావిస్తావేమిటమ్మా? ఒక్కసంగతి ఆలోచించు. కట్నం లేకుండా నేనూ జానకి నెవరికీ యివ్వను. కట్నం లేకుండా నువ్వు యెవరికి చేసుకోవు నీకొడుక్కీ, అవునా?”

“అవునా అంటే -”

దీర్ఘం తీసితీసి చివరకి మాట నానేచేసింది గంగమ్మ.

ఈసమయాన, యిందుకోసమే రంగమ్మ కూడా వచ్చివుండకపోతే గంగమ్మ కీతటపటాయింపు లేకపోవును.

కాని “మాట పూర్తిచెయ్యి” అన్నట్టు చూస్తూ, జగ్గప్ప తలపంకించి వూగుకున్నాడు.

ఇది చూసి ముసలమ్మ చాలా యిదయిపోయింది.

తీరా ముచిక్కొడికి వచ్చిన వ్యవహారం యిలా స్తంభించి పోవడం ఆమెకి సుతరామూ బాగుండలేదు.

అంచేత, ఆమెకూడా చూసిచూసి “వ్యవహారాలువచ్చి నప్పుడు ముభావాలూ, అనుకోడాలూ పనికిరావు; కాని మొగాడవు నువ్వు కూడా యింతపట్టుపడితే యెలాగరా? నువ్వెలాగా కట్నం యివ్వతలుచుకున్నప్పు డా యివ్వ

“శుభిక్తే! శిర ఆరోహా”

తలుచుకున్న దేంకో చెప్పేస్తే యేం?” అనడిగేసింది.

తల్లి యిలా అనేటప్పటికి మాటలో మాట కలిపి “నువ్వు యివ్వవలసిన వాడవు, నేను పట్టుకువెళ్ళ వలసిన దాన్నీని. నువ్వెంత యిస్తే నేను కాదంటాను తమ్ముడూ?” అని బెల్లిస్తూ, జారిపోయిన ముసుగు ముందుకు లాక్కుంది గంగమ్మ.

జగ్గప్పకి చద్రుమంది.

అప్రయత్నంగా గంగమ్మ ముసుగుమీద పడి అతని కళ్ళు చిమచిమలాడాయి.

భోజనాల సమయాన, రొమేష్ ప్రసంగంవల్ల అతని హృదయంలో అయినగాయం చెయ్యిపెట్టి కెలికినట్టయింది.

వెంటనే చుర చుర చూస్తూ “అయితేనూ?..... వచ్చినప్పటిట్లొంచీ చూస్తూనే వున్నాను; గానీ...నీకా ముసు గేమిటమ్మా?” అని గంభీరంగా అడిగా డతను.

గంగమ్మా ముసలమ్మాకూడా అతనిధోరణి గ్రహించ లేకపోయారు.

అంచేత ఇదివిని ముందు చిరుసవ్వునవ్వేసింది గంగమ్మ. తరవాత, జగ్గప్ప నుద్దేశించి “కూపకూర్మం. ఏమి తెలుసునూ?” అన్నట్టు తల్లికేసి నిరాసకంగా చూసింది.

చివరికి, గంభీరంగా చూస్తూ “ఉత్తర దేశంలో సంసారికి ముసుగు లేకపోతే చాలా తప్పుట. నలుగురూ

శ్రీపాద సుబ్రహ్మణ్యకాశ్రీ చిన్నకథలు

గుడ్లుపీకేస్తారుట, అబ్బాయిచెబితే నేనూ వేసుకుంటున్నా”
నని సగర్వంగా చెప్పేసింది.

“అవునురా నాయనా! నేను కాశీవెళ్ళినప్పుడుచూశాను
కాదూ? అమ్మాయి చెప్పింది నిజమే” అని ముసలమ్మ
అది బలపరిచింది.

“మనది దక్షిణదేశం కాదుటమ్మా?”

“అయితే?”

“ఇక్కడ ముసుగువేసుకోడం యెలాంటి వాళ్ళా?”

జగ్గప్ప ఇలా అడిగాటప్పటికి ముసలమ్మకి బోధపడింది.
దాంతో, మనస్సు చివుక్కుమంది.

వెంటనే అందుకుని “మనం వుత్తరదేశంవాళ్ళమా,
పోనీ అంటే ఆదేశంలో వున్నామా? ఇక్కడ ముసుగుగెండు
కమ్మా?” అని గంగమ్మని లాలించి “రేపణ్ణుంచి మానే
స్తుందిలే నాయనా” అని జగ్గప్పకి సద్దించెప్పింది ముస
లమ్మ; కాని జగ్గప్ప మాట అలా వుండగా, ఇందుకు
గంగమ్మే యిష్టపడలేదు.

పైగా “యిలాంటి సంగతులు నీకేం తెలుసునే నాకు
చెప్పడానికీ?” అని తల్లిని ముదలకించిం దామె.

“అయితే, యిందుకు బావగా రంగీకరింగారా?”

“మీబావ అంగీకరించకపోతే మాత్రం, దేశదేశాలు
తిరిగిన నాయన మాట కొట్టెయ్యనా? కాకపోయినా,

“శుభిక్తే! కిర ఆరోహా”

మీ బావగారి కేం తెలుసునా? ఏలూరూ రాజమండ్రి తప్ప మూడోవూ రెరుగునా ఆయన? లాకోసంకామోసు చెన్నపట్నంలో రెండేళ్ళున్నాడు, అంతేనా?”

“విన్నావా?” అన్నట్టు చూశాడు ముసలమ్మ కేసిజగ్గప్ప. గట్టిచిక్కే; కాని చూసిచూసి జగ్గప్పని కుర్రకుంకగా కట్టేసిందామె.

ఈ దిలాసాతో “పోనిస్తూ వారే, మనపిల్ల సుఖమూ దర్జా చూసుకోవాలి గాని వాళ్లేం చేసుకుంటే మనకేం? ముందు కట్నం సంగతి తేల్చేస్తూ నువ్వు” అని కొడుకునే నెపపెట్టింది.

జగ్గప్ప తల తిరిగి పోయింది.

ఒక్కక్షణం కళ్ళు మూసుకునీ మొగం వంచుకునీ వుండిపోయా డతను.

ఆలోచించి ఆలోచించి యిక వీళ్ళతో మాట్లాడ కూడ దనుకున్నాడు; కాని మనస్సు కెళ్ళించింది.

చూడగా, వాళ్ళనెత్తిన చెయ్యిపెట్టడాని కిదీ వొక మార్గంగానే కనపడిం దతనికి.

వెంటనే “నిన్ను ‘గొం - గామాయ్’ అని పిలుస్తూ డేమిటమ్మా నీకొడుకూ?” అంటూ మెల్లిగా అడిగాడు.

దీనిమీద గంగమ్మ “హాయి హాయి” అనుకుంది. “గుర్తించారు వీళ్ళు; కాని కారణం యేమి తెలుసుకో

శ్రీపాద సుబ్రహ్మణ్యశాస్త్రి చిన్నకథలు

గలరూ యీ గుడిపాములూ?” అనుకునిచాలా గర్వించింది.

దీంతో “ఏమిటో?” అంటూ ముందు నవ్వేసింది.

తరవాత “మా తోటికోడలిపేరు మంగమ్మకాదూ? నా నాయనకి ఆవిడమీద కూడా నామీద వున్నంత భక్తి వుంది. అంచేత మా యిద్దరిలోనూ భేదం తెలవ డానికీ, మమ్మల్ని చూసి యీమంచిపద్ధతి యితెర్లు నేర్చు కోడానికీ, ఆవిణ్ణి “మొం - గామాయ్” అనీ, నన్ను “గొం - గామాయ్” అనీ పిలుస్తాడు నాయన. అదేమిటో ఆపిలుపు వింటే నాకు ప్రాణాలు లేచివస్తాయి. మాతోటి కోడలు పొంగేపోతుంది” అంది కళ్లు తిప్పుకుంటూ.

“అలా పిలిస్తేగాని నీకు ప్రాణాలు లేచిరావూ?”

“ఎలా లేచివస్తాయోయ్ నువ్వు మరీనీ? హిందీ మాట్లాడేవాళ్ళే హిందువులు. అసలు, బ్రాహ్మణంతు ఆర్యులుట. అంచేత, హిందీలో మాట్లాడుకోకపోతే మనకి బ్రాహ్మణ్యమే నిలవదుట”

“బ్రాహ్మణభాష హిందీభాషా?”

“బ్రాహ్మణేమిటి రాముడూ కృష్ణుడూ పాండవులూ కూడా హిందీభాషే మాట్లాడే వారుట”

“బాగుందమ్మా బాగుంది”

“నానాయన పోరుమీద ప్రాథ్మిక్ పరీక్షలో నెగ్గి నే నిప్పుడు విశారద్ పరీక్షకి చదువుతున్నాను”

“అది కూడానా?”

“తులసీదాసు రామాయణం కాస్తయినా చదవకుండా నేను పచ్చిమంచినీళ్ళయినా పుచ్చుకోడం లేదిప్పుడు”

“కొన్నాళ్లు వాల్మీకి రామాయణం—”

“అది వెనకటి మాట. నానాయన నాకెప్పుడు సత్యం బోధపరిచాడో అప్పణ్ణుంచీ వాల్మీకికం విడిచిపెట్టేసి, తులసీదాసు రామాయణమే పారాయణ చేస్తున్నాను”

“చాలా బాగుంది”

“నానాయనతో నేను హిందీలోనే మాట్లాడాలి, లేకపోతే నాప్రాణాలు కొరికేస్తా డతను”

“సంతోషం”

“నేను హిందీ మాట్లాడితే అచ్చంగా హిందీఆడాళ్లు మాట్లాడినట్టే వుంటుందిట. నేనా దేశం వెళ్ళానంటే చాలా గౌరవం చేస్తారుట నాకు వాళ్లు”

అవ్యవహితంగా “మామ్మే, మాతల్లే” అంటూ అందుకుని “నీకెంతెంత గౌరవా లయినా జరగవలసిందే. చిన్నప్పణ్ణుంచీ నువ్వు మహా తెలివయినదానవే. నువ్వా దేశం వెళ్ళాటప్పుడు నన్ను కూడా తీసుకువెళ్ళమ్మా, చూసి ఆనందిస్తాను” అంటూ గంగమ్మని కౌగలించుకుని మురిసిపోయింది ముసలమ్మ.

గంగమ్మ మొగాన విజయగర్వం అలుముకుపోయింది.

శ్రీపాద సుబ్రహ్మణ్యశాస్త్రి చిన్నకథలు

వారి ఆనందానికి భంగం కలక్కుండా వొక్క క్షణం వూరుకుని, తరవాత “అయితే మాత్రం “గొం - గా” అనడం యెందుకూ? “గంగా” అనకూడదూ?” అనడి గాడు జగ్గప్ప.

“అనకూడ” దండి గట్టిగా గంగమ్మ.

“గొంగ” అంటే తెనుగులో శత్రువు అన్న మాట, తెలుసా?” అని మళ్ళీ అడిగా డతను.

“వెధవ తెలుగు భోనిస్తూ తమ్ముడూ” అంటూ చెండు కుని ఆమె మొగం పక్కకి తిప్పుకుంది.

“వెధవా” అన్నాడు జగ్గప్ప.

ఇలా అని సకలసంశయాల భారమూ తీరిపోయినంత తేలిక అనుభవిస్తూ సోఫాకి చేరబడ్డా డతను.

ముగ్గురూ వొక్క క్షణం మాసంగా వున్నారు.

ఈమాసంతో జగ్గప్ప అసంతృప్తు డయి వున్నా డని గ్రహించింది ముసలమ్మ.

దీంతో, వెంటనే లేచి “రాత్రి అబ్బాయి కోడలూ ఆలోచించుకుని పొద్దున్నే తాంబూలా లిస్తారులే తల్లీ” అంటూ గంగమ్మని లేవదీసి కిందికి తీసుకుపోయిం దామె.

జగ్గప్ప తెనుగు జాతి భవిష్యత్తు ఆలోచించుకుంటూ అలాగే వుండిపోయాడు.

ఈస్థితిలో “అత్తయ్య చెప్పారు, ఎందుకూ రమ్మన్నా

“శుభిక్తే! శిర ఆరోహా”

రుటా?” అనడుగుతూ రత్తమ్మ అతని పక్కని కూచుంది.

తెల్లపోయి “నేను రమ్మన్నానూ?” అన్నా డతను.

“అత్తయ్య చెప్పారు మరి?” అని బదు లడిగిం దామె.

ఆమేకేసే చూశాడు; గాని ఆలోచించా డతను.

అంతా బోధపడింది.

తల్లి ఆదుర్దాకి నవ్వున్నూ వచ్చింది.

ఆనవ్వుతో హృదయం తేరుకుంది.

ఆ తేరుదల మెదటికి చురుకు ఘట్టించింది.

దాంతో కొడుకు హిందీలో పిలిస్తే గంగమ్మకి వచ్చే
సంబరంమాట జ్ఞాపకంవచ్చింది.

ఇది మనస్సును చమత్కరించింది.

వెంటనే “రొ - త్ తా మాయ్” అంటూ గుచ్చి
కొగిలించుకుని, ఆమెని దగ్గరసా తీసుకున్నా డతను.

అమాంతంగా నవ్వు పొంగుకురాగా, కిలకిల్లాడుతూ
అతని వొడిలో వాలిం దామె.

౫

“సరే సరే” అంటూ రత్తమ్మ వెంటరాగా రంగమ్మ
వచ్చి కారులో కూచుంది.

రామేశం కూడా కూచున్నాడు.

“సమయానికి వొంటరిదా న్నయిపోతున్నాను నేను,

శ్రీపాద సుబ్రహ్మణ్యకాశ్రీ చిన్నకథలు

తొరగా రావాలి సుమండీ” అని ప్రాధేయపడుతూ రత్తమ్మ తలుపువేసింది.

కొబ్బరికాయలూ, అరిటిపళ్లూ, కుంకుమపొట్టాలూ, హారతికన్నూరమూ — ఇంకా యిలాంటివీ వున్న పళ్లెం తెచ్చి అన్నపూర్ణ రంగమ్మ కందించింది.

తల్లి యింగితం గుర్తించి రామేశమే చెప్పబోతూ వుండగా, ఇంజన్ ప్లాట్టచేసి, స్టీరింగుచక్రం పట్టుకుని “సెలవా?” అన్నట్టు వెనక్కివిరగబడిచూశాడు డ్రయివరు.

జవాబు చెప్పడానికి బదులు “మామయ్య” అని ఆత్రపడుతూ ముందుకి చూశాడు రామేశం.

చూడగా, హుకుంపేటదాకా షికారువెళ్లివచ్చిన జగ్గప్ప కారుముందు నుంచుని వున్నాడు.

దిగుదామని డ్రయివరు తలుపు తీసుకోబోతూ వుండగా “కోటిలింగాలకీ, మార్కండేయస్వామిగుడికీ వెళుతున్నారు చిన్నవదిన” అంటూ పక్కకి వచ్చి నుంచుంది రత్తమ్మ, మడ్ గార్డు పట్టుకుని.

“శుభం” అంటూ జగ్గప్ప తప్పుకున్నాడు.

కారు కదిలింది.

* * * *

“అమ్మగారు వర్తమానించా” రని మెట్లమీది కెదురు వచ్చాడు, అరుగమీద నుంచున్న సంగీతోపాథ్యాయుడు.

“శుభిక్తే శిర ఆరోహా”

“ఎందుకో?”

“అమ్మాయి పాటపాడాలిట”

జగ్గప్ప గంభీరంగా చూడగా, రత్నమ్మ మొగం వంచుకుంది దిగులుగా.

ఇద్దరూ గుమ్మం దాటారు.

“అమ్మగారు సిద్ధంగా వుండమన్నారు.” అంటూ పళ్ళెంలో అక్షింతలు కలుపుతూ యెదుగువచ్చి పక్కగా నుంచున్నాడు పురోహితుడు.

జగ్గప్ప గంభీరంగా చూడగా, రత్నమ్మ చిరాగ్గా చూసింది. ముగ్గురూ మానంగా నుంచున్నారు.

చూడగా మండువాకి వుత్తరపుహలంతా జంబుకానా పరిచి వుంది.

దానిమీద, పడమటిగోడకి చేర్చి తివాసీ వుంది.

దానికి మధ్యగా బాలీసు.

పాటకులు వుత్తరాభిముఖంగా కూచోడాని కనువుగా తివాసీ అంచున, ఫిడేలు పెట్టి తంబురా వున్నాయి.

తివాసీ తూర్పు అంచుదగ్గరగా అగనువత్తుల కూజా ఘుమఘుమ లాడిపోతోంది.

దానిపక్కనే తాంబూలపు పళ్ళెం వుంది.

అదంతా చూసి జగ్గప్ప విభ్రాంతు డయిపోయాడు.

“పదిగడియలకు దుర్ముహూర్తం. అంచేత - తొరగా

శ్రీపాద సుబ్రహ్మణ్యకాశ్రీ చిన్నకథలు

—” అని మాట తేల్చేవాడు పురోహితుడు.

“ఏమి టిదంతా?” అన్నట్టు జగ్గప్ప “మరేమి టను కున్నారా?” అన్నట్టు రత్తమ్మా చూసుకున్నారు.

కోర్టులో, స్వపక్షంగానూ పరపక్షంగానూ కూడా యెక్స్‌పర్ట్ డిక్రీలు ఎన్నో చూసివున్న జగ్గప్పకి తల గిరున తిరిగిపోయింది.

దాంతో అప్రయత్నంగా కళ్ళు మూతలు పడ్డాయి. ఇది గుర్తించి పురోహితుడు చకితు డయిపోయాడు. అదిన్నీ చూశాటప్పటికి రత్తమ్మకి, గొంతుకు నొక్కుకుపోయిన ట్లయింది.

ఏదో పనిమీద వుత్తరపువసారాలోకి వెడుతూ, వీరి వాలకం ఆకర్షించగా, యిటేచూస్తూపనిమనిషి, అడుగులు తడబడుతూ వెళ్లడంలో తలుపుమీద పడగా సెడీ మని చప్పు డయింది.

దాంతో, ముగ్గురూ ప్రకృతిలో పడ్డారు.

దంపతులు పుంఖానుపుంఖంగా చుగుకుచూపులు చూసుకుంటూ మేడమీది కెగిరిపోగా, కాళ్ళీడ్చుకుంటూ పురోహితుడు తాంబూలపు పళ్ళెంకేసి వెళ్ళాడు.

* * * *

భోజనాలహాల్లోకి తీసుకువెళ్లి, కుడిచేత్తోరెక్కా, యెడమ చేత్తో గడ్డమూ పట్టుకుని “పెద్దబావ వింటాడు, నువ్వు

అక్కయ్యా చక్కగా పాడండి తల్లీ” అని బెల్లించింది ముసలమ్మ; కాని “నేను పాడను బాబూ” అంటూ మూతి బిడాయించుకునీ, రెక్క విడిపించుకునీ, రెండడుగులు వెనక్కి వేసింది అన్నపూర్ణ.

“నాతల్లివి కాదూ? మాఅమ్మపేరు పెట్టుకున్నాను కాదూ నీకూ? నామాట వినవూ? గంగమ్మత్తయ్య పే - ధబహుమతీ చేస్తుం దమ్మా, ఇంచక్క పాడు, ఏం?” అని మళ్ళీ బెల్లించింది ముసలమ్మ; అయినా, సిగ్గుగా మళ్ళీ బుర్రతిప్పేసింది అన్నపూర్ణ.

మొదట యిది అపశకునంగా భావించి మండిపడి, మిగిలివున్న రెండుదంతాలూ కొరుక్కుంది ముసలమ్మ.

తరవాత అసలుచెడుతుం దేమో అని నిదానించింది.

“పోసి, అదిగో, గూట్లో సిద్ధంగా వున్నాయి పళ్లెమూ హారతికర్పూరమూ అవ్వీ, నేను చెప్పినప్పుడు వెలిగించుకు వచ్చి, అక్కయ్యకీ బావకీ నివాళి ఇయ్యమ్మా” అని చివరికి బతిమాలింది; కాని యిది విని మొదట తుళ్లి పడి, రాత్రి జరిగిన సంభాషణతో మొగం తిరిగిపోయి వుండడంవల్ల, తరవాత, ముసలమ్మ కంటేనూ మండిపడి చివరికి “ఘా” అంటూ తుర్రుమంది అన్నపూర్ణ.

దీంతో, కొట్టినంత అభిమానపడిపోయింది ముసలమ్మ.

వెనకాలే వెళ్ళి వీపు చీరేద్దామా అన్నంత రోషం

శ్రీపాద సుబ్రహ్మణ్యకాశ్రీ చిన్నకథలు

కూడా తెచ్చుకుంది; కాని అంతలో కొంచెం తగ్గి “నువ్వు పాడకపోతేనూ నివాళి యివ్వకపోతేనూ దిగడిపోతుందా యేమిటి, మీఅమ్మచేతే యిప్పిస్తాను వాళ్ళకి మంగళ హారతి, ఫో లంజా” అని రుంజుకుంటూ గంగమ్మ దగ్గరికి వెళ్ళిపోయింది.

* * * * *

తంబురా శ్రుతిచేసి యథాస్థానంలో వుంచి, తాను ఫిడేలు శ్రుతిచేసుకునిసిద్ధంగాకూచున్నాడు సంగీతోపాధ్యాయుడు.

దీర్ఘాలోచనతో మొగం కుంగిపోయివుండగా, బరువుగా అడుగులు వేసుకుంటూ వచ్చి, తంబురా పక్కగా వున్న స్తంభం ఆనుకూచున్నాడు జగ్గప్ప.

రామస్మరణ చేసుకుంటూ వచ్చి మండువా అంచున కూచున్నాడు పురోహితుడు.

గళ్ళలుంగీ చుట్టబెట్టుకుని, బీడీలకట్ట బరువుకి వూగీన లాడిపోతున్న పట్టులాల్చీమీద పొట్టికోటు తొడుక్కుని, నెత్తిన లేసుగుడ్డతోపీతో యువరాజుల సడక భావించుకుంటూ వచ్చి, సంగీతోపాధ్యాయుణ్ణి రాసుకుంటూ వెళ్ళి, వడిసెలబెడ్డలాగ తివాసీమీద చతికిలబడ్డాడు రోమేష్.

అతని వెనకనే సమంగా ముసుగులు సవరించుకుంటూ వచ్చి, ముసలమ్మా గంగమ్మా వుత్తరపుగోడకి చేరబడి కూచున్నారు, పెళ్ళివారి దర్జా చూపిస్తూ.

“శుభిణీ! శిర ఆరోహా”

తరవాత, రెక్కపట్టుకు తీసుకువచ్చి జానకినితంబురా
దగ్గరకూచోబెట్టి, జగ్గప్ప వెనక్కి తప్పుకుంది రత్తమ్మ.

జానకి వాలకం చూసి జగ్గప్ప వులిక్కిపడ్డాడు.

పల్చని నీలజీమూతశకలం లాగ మర్మాంతిక మైన
ఆవేదన ఆమె మొగమంతా కమ్మేసివుంది.

పదహారేళ్ళ పిల్ల జానకి.

బంగారుసలాక.

కాని, బేడిసమీలవంటి ఆమెకళ్లు ఆసమయాన తేజో
హీనంగా వున్నాయి.

తీర్చిదిద్దబడే వుండీనా, లావణ్యం మరుగుపడిపోయి,
వెలిసిపోయిన బిభువారీ అద్దం అయిపోయిందామెమొగం.

అయినా, నిస్తరంగసముద్రం లాగ అతిగంభీరంగా
కూచుని వున్నాడు జగ్గప్ప.

౬

రోమేష్ వేషం చూసి, అతని దురుసుతనం అనుభ
వించి, అక్కడే — అప్పటి వాతావరణం భర్జించకా,
సంగీతోపాధ్యాయుడు మందు తిన్న ట్టయిపోయాడు.

జానకి వ్లూనముఖం చూసి, తాను “గుడికి మేక
పోతును తీసుకువెళ్ళే క్షుద్రునికంటేనూ నికృష్టుణ్ణయి
పోయా” నని చాలా బాధపడ్డాడు కూడా అతను.

౫౩

శ్రీపాద సుబ్రహ్మణ్యశాస్త్రీ చిన్నకథలు

ఏమయినా, బరువుగానే రెప్పలల్లార్చి జగ్గప్ప ఆజ్ఞ
యివ్వగా యీదురోమంటూనే కమాసందుకున్నాడతను.

వెంటనే యెప్పుడెప్పు డని యెదురుచూస్తూ వుండి
నట్టు, కమాను, అవ్యవధానంగా ఫిడేలుతీగలు నిమిరింది.

దాంతో, మధుర మైన గంభీరఝంకారం వుప్పతిల్లి,
అతని కుత్సాహం రేకెత్తించి, జానకి హృదయతంత్రులు
వూపేసింది.

ఉత్తరక్షణంలో, గురువూ శిష్యురాలూ యీక్షుద్ర
వాతావరణాని కతీతులయిపోయారు.

వారి మొగాలు పికసించాయి.

ఈపథంగా అయినా జానకి మళ్ళీ వుత్సాహవంతురా
లయినందుకూ, ఆమె మొగం యథాపూర్వంగా లావణ్య
భరితం అయినందుకూ “అమ్మయ్యా” అనుకుని రత్తమ్మా
“బతికాం” అనుకుని జగ్గప్పా వూపిరితీసుకుని, వొక
వొకరు చూపులతో పరామర్శించుకున్నారు.

ఈ సందుబాట్లో కాంభోజిరాగం యెత్తుకుని వుపా
ధ్యాయుడు టూకీగా వాయిచాడు.

అది జానకి కంఠంలో ఆవర్తాలు రేపింది.

దీంతో, అప్పటికి తనకూ అలాంటి అనుభవమే కలగగా
తానూ పాడా లని అన్నపూర్ణ గుబగుబలాడిపోయింది;
కాసి దానివల్ల ముసలమ్మ కోరిక నెరవేరిపోతుం దని

మనస్సు బిగపట్టాకుని — అయినా ఆగలేక, నాయనమ్మ కంటబడకుండా వుండేట్టు కుంచుకుపోయివచ్చి జానకి పక్కని కూచుంది.

ఇది జానకికి ఝంఝూమాగుతంలో జవజవలాడి పోయే యేలకితీగకి అవలంబం దొరికినట్టుంది.

రత్నమ్మ యిందు కానందించిన్నీ “నువ్వు పాడవద్దు సుమా” అని అన్నపూర్ణని కళ్లతో నిషేధించింది.

ఇది యెరగని జగ్గప్ప కూడా ఆమెని అలాగే కళ్లతో నాగించాడు “నువ్వు పాడవ” న్దని.

తరవాత, వుపాధ్యాయుని కుడిపాదం సూచించగా, అన్నపూర్ణ “ఇంతే” అన్నట్టు తల్లికేసి చూస్తూ కూపక తాళం అందుకుంది.

జానకి “యితరదైవములవల్ల, నిలను సౌఖ్యమా” అని త్యాగరాజకీర్తన యెత్తుకుంది.

ఆయెత్తుగడచూసిజగ్గప్పా రత్నమ్మాచకితులయినారు.

అరగంట చూస్తూ “రామా, రామా” అని ఆక్రోశిస్తున్నట్టు రాముణ్ణి సంబోధిస్తూ “నుతభేదము లేక సదా మదిని మగులుగొన్న తన, కితరదైవములవల్ల సౌఖ్యమా?” అని అనుపల్లవి జానకి సంగతులువేసి పాడినప్పుడు రత్నమ్మహృదయం ఆనందముగ్ధం అయిపోయింది.

మడికట్టుకుని దేవపూజ చేస్తున్నట్టు కూచునివున్న

శ్రీపాద సుబ్రహ్మణ్యశాస్త్రి చిన్నకథలు

జానకిని చూసిన కంటితో, లేసుగుడ్డ లోపీ పెట్టుకొని
మిఠాయిఅంగడిమీద కూచునివున్నట్టున్న రోమేష్ ని
చూడలేకపోయాడు జగ్గప్ప.

రోమేష్ కూడా మొగం ముడుచుకునే వున్నాడు.

ఈకృతీ యీఫణితీ చూడగా అతనికి చీమలూ
జెర్రెలూ పాకినట్టుంది.

“నాపెళ్లాం పాడుతుం” దని బడాయి చెప్పుకుని
యిలాంటి పాట వుత్తరదేశంనాళ్లకి వినిపించి యికతలయె
త్తుకు తిరగ్గలనూ?” అని తహతహలాడి పోతున్నాడతను.

“చింతపండు పులుసుకీ దీనికీ భేదం యేమి” అని
కూడా అతను యీసడించు కుంటున్నాడు.

ఈభావం కలగ్గానే వుపాధ్యాయునిమీద యెంత
యినా అసహ్యభావం కలిగిందతనికి.

“పోవయ్యా నేర్చుకు పోయావు, మహా - ” అని
దులిపెయ్యా లన్నంత ఆగ్రహం ముంచుకువచ్చిందతనికి.

అయితే, యీసమయాన, ప్లోర్నికోలో కారు ఆగిన
చప్పుడు వినవచ్చింది.

మరొక్క క్షణానికి కారు తలుపు వేసేసిన చప్పు
డున్నూ అయింది.

దీంతో, అతను శాంతించడం తప్పనిసరి అయిపోయింది.

ఉత్తరక్షణంలో, స్నానంచేసి పట్టుతాపితా కట్టుకుని,

మొగాన గోవిందం బొట్టుంచుకుని కుడిచేత్తో దేవతా ప్రసాదంకొబ్బరికాయచెక్కపట్టుకుని రామేశం వచ్చాడు.

దేవతాప్రసాదం పళ్ళెంలో వుంచుకుని, అలాగే మడిగా, అతని వెనకనే రంగమ్మ కూడా వచ్చింది.

వారిని చూసి. తాను నోరుజారి వుండనందుకు చాలా ఆనందించాడు రొమేష్.

అప్పటికి “మనసు దెలిసి బ్రోచినను మరచినను నీవే, తనవా డన తరుణ మిదే, త్యాగరాజ సన్నత” అని చరణం పూర్తిచేసి, స్వరం వేస్తోంది జానకి.

వారి రాకతో రత్తమ్మ మొగం వికసించింది.

జగ్గప్ప యేదో పెద్ద ఆసరా దొరికినట్టు విలక్షణానుభూతి పొందాడు.

అన్నపూర్ణ యెగిరిపడ్డ ట్టయింది.

ముఖ్యంగా, జానకి వ్రాణాలు లేచివచ్చాయి.

ఆమెకి నూతనోత్సాహమున్నూ కలిగింది.

జానకిపాట పోర్టికోలోనేవిని రామేశమూ రంగమ్మా చకితులైనారు; కాని అక్కడ నుంచోక, ఉత్తరపు హాలు కేసి చూడనైనా చూడకుండా, వచ్చినవారు వచ్చినట్టే ముందు దక్షిణపు వసారాలోకీ, తరవాత, అక్కణ్ణుంచి మేడమీదికీ వెళ్ళిపోయారు.

అయినా “సమయానికి వచ్చానే శకున పక్షుల్లాగా”

శ్రీపాద సుబ్రహ్మణ్యశాస్త్రి చిన్నకథలు

అని ముసలమ్మా “వస్తేమాత్రం? కళ్లలో నిప్పులు పోస్తాను చూస్తూ వుండు” అని గంగమ్మా జనాంతికంగా పళ్లుకొరుక్కుని, ముసుగులు సవరించుకుంటూ మూతులు బిడాయించు కున్నారు.

2

పాడినదానికి మెప్పు కనబడక, పాడడానికి మరి యిచ్చా లేక “యిక పాడలే” నన్నట్టు జానకి జాలిగా చూడగా “మా అమ్మవు కావూ? ఇంకొక్కటి” అన్నట్టు రత్తమ్మ కనుసన్న చేసింది.

జగ్గప్ప కూడా “యేగో యింకొకటి పాడెయ్యవమ్మా” అన్నట్టు తల యెగర వేసుకున్నాడు.

“పాడవే మాతల్లీ” అన్నట్టు గునిసింది అన్నపూర్ణ జన్నానికల్లా అప్పుడే విలక్షణానందం రుచిచూసిన వురోహితుడు “చిలకలా పాడావు, మరొక్కటి కూడా పాడమ్మా” అని నోరారా అడిగాడు.

దాని మీద, రొమేషెడ, మెరుపుకొట్టిన ట్టయి, వులుకూ వులుకూ చూశాడు; గాని అప్పటి కప్పుడే మళ్ళీ శ్రుతిసరిచేసుకుని, జానకి యింగితం గుర్తించి హరి కాంభోజి యెత్తుకుని వొక్కవిసురు విసిరాడు సంగీతో పాధ్యాయుడు.

వెంటనే అన్నపూర్ణకి రూపకతాళం అందించి “ఉండేదీ రాము డొకడు - ఊరక చెడిపోకె మనస” అని మళ్ళీ త్యాగరాజు కీర్తన యెత్తుకుంది జానకి, తల్లికేసి చూస్తూ.

అన్నపూర్ణా చిరునవ్వు నవ్వింది తల్లికేసి చూస్తూ.

మొదట చకితుడై, తరవాత మొగం పై కెత్తుకుని స్తంభం ఆసరాతో వెనక్కివిరగబడి “నీకోసం పాడుతోంది అమ్మాయిఆకీర్తన” అన్నట్టుచూశాడు, రత్నమ్మకేసిజగ్గప్ప.

రత్నమ్మ మొగం ప్రఫుల్లపద్మం అయింది.

ఉత్కటానందంతో జానకి కణతలమీద చూపులతోనే మెటికలు విరిచి, చూపులతోనే సీమంతం కూడా ముద్దు పెట్టుకుందామె.

ఈకీర్తన అంటే ఆమెకి నిద్రాహారా లక్కరేదు.

తెల్లవారగట్ల, జానకి తనకక్కమీదికి వచ్చి పాడితే యిది విని గాని ఆమె కళ్ళు విప్పదు.

మళ్ళీ రాత్రి కూడా జానకి మంచంమీద కూచుని యిది పాడించుకుని నురీ నిద్రకి వెనుతుం దామె; కాని, పిళ్ళిచూపులకోసం యేక కాలంలో యిద్దరుపెళ్ళికొడుకులు వచ్చివుండడంవల్లా, వారిలో వొకడు ఆంధ్రదేశాతీతుడు కూడా కావడంవల్లా, గతరాత్రీ, ఆవేళ తెల్లవారగట్ల మాత్రం పాడించుకోలేక పోయిందామె.

ఇందువల్ల, యేదో వస్తువు పోయినట్టూ, యేదో

శ్రీపాద సుబ్రహ్మణ్యశాస్త్రి చిన్నకథలు

లోటు అనుభవిస్తున్నట్టూ ఆమెమనస్సు వీకుతూనే వుంది.

అయితే, - యిలాంటి అసందర్భం వచ్చినప్పుడు, అది గడిచిపోయాక యేమి చెయ్యాలో జానకి కెరుకే.

కాగా, వచ్చిన విపత్తు యింకా పీటపెట్టుకూకాచుని వుండగానే యిప్పుడిలాగ చక్కని అవకాశం రావడం ఆమెకి వరం దొరికినట్టయింది.

ఇలాంటి శృప్తితోటి, ఇలాంటి వుత్సాహం తోనూ

“చండమార్తాండమధ్య —

మండలమునను చెలంగు చుండేదీ”

అని, అనుపల్లవి, సంగతులు వేసి పాడసాగిం దామె.

బాహ్యదృష్టి మరిచిపోతున్నట్టు ఆమెకళ్లు అర మూతలు పడ్డాయి.

దీంతో, రత్తమ్మకి, విశ్వరూపం కనపడింది.

అప్పటి కప్పుడే జగ్గప్ప హృదయం కూడా ఆనందో త్ఫుల్లం అయింది.

“రాము దున్నాడు; కాని యిక్కడ లేడు. ఉన్న వాడు రాముడు కాడు — మహాబాగా తేల్చే శావు తల్లి” అనుకుని పొంగిపోయా డతను.

ఈపొంగు అతని మొగాన మెరుపయింది.

ఆమెరువు జానకి శోణాధరంమీద మల్లెపువ్వులు విరగ పూసింది.

దాంతో, జానకి కంఠాన వాగ్దేవి ప్రవేశించి నట్టూ, ఫిడేలు తీగల మాటున గండుగోయిల సక్కికూచున్నట్టూ భాసించింది.

ఈస్థిలో -

“తామసాది గుణరహితుడు,
ధర్మాత్ముడు, సర్వసముడు,
క్షేమకరుడు, త్యాగరాజ
చిత్తహితుడు జగము సిండి - ఉండేదీ”

అని చరణం కూడా పాడింది జానకి.

కంఠం గద్గదికమై, లలాటం స్విన్నమై, మసస్సు పరవశమై, హృదయం ఆసందముగ్ధమై, దృష్టి శ్రీరామ నిష్ఠమై పాడింది చామె.

ఆమె మొగాన విలక్షణ మైన తేజస్సు మెరిసింది. అదిచూసి జగ్గప్పా, రత్తమ్మా మళ్ళీ చకితులైనారు. పురోహితుడున్నా ఆగానం విని పూగిపోయాడు.

కాని, గంగమ్మా, ముసలమ్మా ముసుగుల్లోనే కాక, డబ్బురంధిలో కూడా ముసిగిపోయి వున్నారు.

ఇందుకు తగ్గట్టు జానకి పాటలో నారస్యం యెక్కువైన కొద్దీ రోమేష్ హృదయంలో వైరస్యం పెరిగిపోయింది.

అసలు, రెండో కీర్తనే యెత్తుకోవద్దని మందలించాలనుకున్నా డతను.

శ్రీపాద సుబ్రహ్మణ్యశాస్త్రి చిన్నకథలు

ఎలాగా ప్రారంభించింది కనక, తన యింగితం గుర్తించి, జాసకి “అది యేదో విధంగా తేల్చి పాడెయ్యక పోదు” అని కూడా అనుకున్నా డతను; కాని అత నిలా ఆశించేటప్పుడే ఆమెకూడా పరవశ అయిపోయింది.

చివరికి, వ్రసాధ్యాయుడు కూడా చకితు డయిపోయేటంత గంభీరగానూ మధురంగానూ పాడిం దామె.

ఇని రొమేష్ గుండెలమీద కొరడాలాగతగిలింది.

అత నిక వూరుకోలేకపోయాడు.

దీంతో, వ్రసాధ్యాయు డిటు ఫిడేలు కిందపెట్టాటప్పటికి, రొమేష్, మొగనూటం అటు దూరంగా పెట్టేసి “ఇలాంటి పాడుపాటలు నేర్పి మీరెంతమంది పిల్లల్ని పాడుచేస్తున్నారండీ” అని దురుసుగా అడిగాడు.

ఉపాధ్యాయుడు తెల్లపోయాడు.

ఉలిక్కిపడి జాసకీ అన్నపూర్ణా గురువు కేసిచూశారు.

రత్తమ్మ స్తంభాని కంటుకుపోయింది.

అప్పటికి జగ్గప్ప ప్రకృతిలో పడ్డాడు.

“ఏమి?” టసడిగా డతను.

“నీవంటివాడు కూడా యిలా పామరత్వం కనపరచడం బాగాలేదు మామయ్యా” అన్నాడు రొమేష్.

సరిగా బోధపడక “ఏమిటోయ్ నువ్వనేదీ?” అని మళ్ళీ అడిగాడు జగ్గప్ప.

“శుభిణే! కిర ఆరోహా”

“ఇది పాట కాదు” అన్నాడు వొత్తి, రొమేష్.

జగ్గప్ప మిదుతూ మిశుతూ చూశాడు.

“ఇది సంగీతం అంతకంటే కాదు” అని చెండు కున్నాడు రొమేష్.

“ఏమిటి వుప్పెన?” అన్న ట్టుపాధ్యాయుడికేసి చూశాడు జగ్గప్ప.

ఉపాధ్యాయు డేదో అనబోయాడు; గాని “నువ్వా శ్చర్యపడితే లాభంలేదు” అంటూ అవ్యవధానంగా మళ్ళీ అందుకున్నాడు రొమేష్.

“కర్ణాటకగానం అనబడే కూతలతోటీ, త్యాగరాజు పడవపాటలతోటీ, తెనుగుదేశం వొక్కటే కాదు, దక్షిణ దేశానికి దక్షిణదేశమే సర్రా నిబ్బా అయిపోయాయి”

“మరి సంగీతం యేదంటావ్?”

“హిందూస్థానీసంగీతమే సంగీతం”

జగ్గప్ప గతుక్కుమనిపోయాడు.

కర్ణాటకగానం మిక్కిలీ మధుర మైన దనీ, చాలా గొప్పదనీ, అది ఆంధ్రులచేతిలోనే చక్కగా రూపొందిన దనీ గుర్తించినవా డతను.

కర్ణాటకగానం ఆంధ్రులకు జాతీయమూలధనం అని తెన్నగా గ్రహించినవాళ్ళలో మొనగా డతను.

ఏమాత్రం అవకాశంవచ్చినా చుట్టుపట్ల పట్నాల్లో

శ్రీపాద సుబ్రహ్మణ్యకాశ్రీ చిన్నకథలు

జరిగే సంగీతసభలకి కూడా వెళ్లి ఆనందిస్తూ వుంటాడు.

అస్వయశుద్ధి, రాగభావమూ పోషిస్తూ పాటకుడు పాడుతూవుంటే అతని కిక నిద్రాహారా లక్కలేదు; కాని ఆంధ్రజాతికి స్వస్వరూపజ్ఞానం లేదనీ, ఇరవయ్యో శతాబ్దం సగం గడిచాక గూడా అదిలేకపోవడం హైన్యం అనే జ్ఞానం కూడా లేదనీ అతనికి బాగా తెలుసు.

కాకపోతే, సంగీతం విని ఆనందించ గలిగేవాడు పరాయిసంగీతమే గొప్ప దనీ, మూడు జాతులవారిని పాదాక్రాంతులుగా చేసుకున్న తన సంగీతం అధమం అనీ అనుకునేవాడు ఆంధ్రజాతిలో తప్ప మరెక్క డున్నాడూ?

ఇలా అనుకుంటూ జగ్గప్ప తహతహ లాడిపోతూ వుండగా, పురోహితుడి కేసి చూస్తూ సంగీతోపాధ్యాయుడు వెటకారంగా నవ్వాడు.

జాసకీ అన్నపూర్ణా మొగాలు చిట్లించుకున్నారు.

ఈ సమయాన “హిందూస్థానీసంగీతమే శుద్ధహిందూ సంగీతం. అది వినగలిగిందే జన్మ. అది విని ఆనందిస్తేనే రసికత. దాన్ని స్వీకరించినప్పుడే దక్షిణదేశం వాళ్ళకి మోక్షం. అప్పుడే వాళ్ళకి హిందుత్వసిద్ధిన్నీ” అని మళ్ళీ వొత్తిచెప్పాడు రొమేష్ డి.

ఆ చెప్పడంలో ఆవేశం కూడా కనపరిచాడు.

“సత్యం ఆవిష్కరించా” ననీ “జాతీయతను దొలి

చేస్తున్న చీడపురు గేదో దాన్ని బయటపెట్టగలిగా”
ననీ అతను ధన్యవాదాలు కూడా చెప్పుకున్నాడు.

దీంతో, జగ్గప్పకి అశని నిజస్వరూపం నిలువునా అర్థం
అయిపోయింది.

రత్తమ్మకి తలె తిరిగిపోయింది.

పురోహితుడు తాను మైలపడిపోయినట్టు కించపడ్డాడు.

సంగీతోపాధ్యాయుడు “పురోహాశం తీసుకు వెళ్లి
కుక్కకి పెట్టానుగదా?” అని పశ్చాత్తాప పడిపోయాడు.

ఉబ్బెత్తుగాలేచి జానకీ అన్నపూర్ణ భోజనాల హాల్లోకి
వెళ్ళిపోయారు.

“ఏం వెళ్ళిపోతా రేమర్రా?” అని ముసలమ్మ
ఆత్రంగా అడిగింది; గాని ఆమె కెనరూ బదులుచెప్పలేదు.

తన కొడుకన్న మాటలతో పరవశ అయిపోయి,
మల్లీ తల్లి ఆత్రంతో ప్రకృతిలో పడి, గంగమ్మ, తల్లి
చెవిలో నోరు పెట్టి “ఇలాంటినోముల పాటలుటే అబ్బాయి
యెదట పాడవలసినవీ? చూడు, మూడుముళ్ళూ పడి
పోనియ్యి తరవాత జానకమ్మకి యెలాంటిసంగీతం నేర్పి
స్తాడో నాయన?” అని కళ్ళుతిప్పుకుంటూ గొణిగింది.

సరిగా యీ సమయాన, బర్రెగొడ్డు అరుపు లాగ
హార్మోనియం వాద్యమూ, దాల్లో కలిసి వాక స్త్రీ
కంఠమూ వినిపించాయి.

శ్రీపాద సుబ్రహ్మణ్యకాశ్రీ చిన్నకథలు

అందరూ వులిక్కిపడ్డారు.

రోమేష్ మొగం చేట అయిపోయింది.

వెంటనే ద్వారంకేసి తర్జనితో నిర్దేశిస్తూ “అదిగో అదీ సరయిన సంగీతం, వస్తా నుండండి” అని చెబుతూనే గభీమని లేచి బయటికి దూకా డతను.

౫

మేడమిది దక్షిణపుహాల్లో స్తంభంచాటున నుంచుని, వుండుండి మండువా తెరిపిలోనుంచి కిందికిచూస్తూ వుండిన రంగమ్మ, సోఫాలో కూచుని నిశ్చింతగా వార్తాపత్రిక చదువుకుంటూన్న రామేశాని కిదంతా చెప్పింది.

వింతపడి, మండువా వూచలదగ్గిరికి వచ్చాడతను.

అప్పటికి, రోమేష్ ఉ “దయచెయ్యండి. అచ్చమైన హిందూసంగీతం వినిపించి యీ దరిద్రులను అనుగ్రహించండి” అంటూ లోపలికి వచ్చాడు.

ఈ మాటలు హిందీలోనే అంటూ వచ్చాడు.

అతని వెనక, నవారు తాటితో హార్మోనియం మెడకి వేలాడ వేసుకునిపది హేను పదహారేళ్ల కుర్రాడు వచ్చాడు.

వస్తాదుకట్టు కట్టుకుని, షేర్వాణీ తొడుక్కుని, లేసు గుడ్డ టోపీ పెట్టుకుని - పైగా, మురికి వోడుకుంటూ వున్నాడు వాడు.

“శుభిణ్ణ! శిర ఆరోహా”

వాడి వెనక పది పద్దెనిమి దేళ్ల యువతి వచ్చింది.

లంగా కట్టుకుని, లాల్చీవంటి చొక్కా తొడుక్కుని,
జారుపైటా ముసుగూ వేసుకుని వుందామె.

ఆమె కూడా మురికి వోడుకుంటూనే వుంది.

అక్కడి పరిసరాలు చూసి వాళ్లొకమాటు మొగ
మొగాలు చూసుకున్నారు.

తర్జునితో ఆపిల్ల ముసుగు చూపిస్తూ “చూశావా?
ముష్టెత్తుకునీ పిల్ల అది; అయినా ముసుగు మానిందా?
ముసుగు లేకపోతే ఆదేశంలో గుడిసేటిది అన్నమాట.
దేశంఅంటే అదేదేశం. మనదేదేశమే ఘాడుదేశమూ?”
అనడిగింది గంగమ్మ, అపవారించి ముసలమ్మని.

“పెళ్ళిమూక జానకమ్మకీ ముసుగువేయిస్తావా?” అన
డిగింది, అలాగే ముసలమ్మ.

“ఇంకా అడుగుతున్నావా? పుస్తీముడేసి, ఆచేతుల
తోటే నాయన, నెత్తిమీదకి ముసుగు లాగెయ్యడూ?”

“బాగుండదే”

“నువ్వూరుకోవే”

ఇలా అని కళ్ళతో కసిరింది గంగమ్మ.

ఈ వ్యవధిలో వాళ్ళ సాన్నిధ్యం భరించలేక, సంగీతో
పాధ్యాయుడు ఫిడేలూ తంబురా పట్టుకువెళ్ళి పురోహితు
డికి పక్కగా కూచున్నాడు.

శ్రీపాద సుబ్రహ్మణ్యశాస్త్రి చిన్నకథలు

“ఇదేదో కొంచెం చూసేవెడదా” మన్న ఉద్దేశంతో వెనక్కి వెళ్ళి మరో స్తంభం ఆనుకునుంచుంది రత్తమ్మ. చురుగ్గా చూస్తూ జగ్గప్ప అలాగే వుండిపోయాడు. భోజనపుహాలు కిటికీ తలుపులు సగం తెరుచుకుని జాసకీ, గుమ్మంలో నుంచుని అన్నపూర్ణా యీమహళోత్సవం చూడసాగారు.

“జాప్యం సహించలేక “దయచెయ్యండి” అన్నాడు రోమేష్, మళ్ళీ హిందీలోనే.

“తల్లీ, కూచోండి. ఈకు బేరపుత్రుణ్ణి మెప్పించండి, మీకు నేను బహుమతీ చేస్తాను” అని తిహాసీ చూపిస్తూ గంగమ్మ కూడా చెప్పింది, హిందీలోనే.

ముసలమ్మ “యిప్పు డేమిటి యీమాయసంతా?” అని చీదరించుకుంది; కాని గంగమ్మకీ, రోమేష్కీ యెదురు చెప్పలేక కళ్ళప్పగించి వూరుకుంది.

అప్పటికి కూచున్నాడు కుర్రాడు “మంచిది” అని హిందీలోనే అని, తలపంకించుకుంటూనూ హాస్కోనియం ముందుకి తీసుకుంటూనూ.

చూసి చూసి యువతి కూడా కూచుంది, లంగా చక్రకాకారంగా పడేటట్టు.

వెంటనే హాస్కోనియం భంయి మంది.

దాంతోనే యువతి ఖంయి మంది.

ఉలిక్కిపడి, తొంగిచూసి, కంఠంనొక్కుకుని “అదే మిటి నాయనా?” అనడిగింది రంగమ్మ, మెల్లిగా.

“పిల్లజమిందారు పెళ్ళి కాదుటమ్మా? సంగీతసభ అది” అని బదులుచెప్పాడు రామేశం.

ఈస్థితిలో, పురోహితుడు ఊరికే వైకి చూశాడు. వా రక్కడే యెందు కుండిపోయారో బోధపడక, అతను, కళ్ళు చికిలించుకుంటూ వారిని సంగీతోపాధ్యాయుడికి చూపించాడు.

పిల్ల పెణక లెగరగొడుతూ వుంటే, వచ్చేదారీ పోయేదారీ తెలవక మహాకవి తెల్లపోయి చూస్తూ కూచుని వుండేటట్టు, దిగ్భ్రాంతు డయిపోయివున్నాడు పాపం అతను.

ఇలాంటిస్థితిలో వారుకనపడగా, రామేశం పరిచితుడయి వుండడంవల్ల “దయచెయ్యండి” అన్నట్టు కన్ను గీటాడతను.

ముందు మందహాసం చేసి “రాకూడదు, తప్పు” అన్నట్టు ముక్కుమీద వేలుంచుకుని, తరవాత, రామేశం, డోలు స్ఫురించేటట్టూ, అది తక్కువై నట్టూ చేసన్న చేసి, చివరికి సోఫామీదికి వెళ్ళిపోయాడు.

దాంతో, ఆకాశగంగ లాగ వురకలు వేసుకుంటూ నవ్వు రాగా, మళ్ళీమళ్ళీ గమ్మున ఆపుకునీ, వుండుండి పకాలుమనబోయీ వూగిపోయాడు సంగీతోపాధ్యాయుడు మొగం అటు తిప్పుకుని.

శ్రీపాద సుబ్రహ్మణ్యశాస్త్రి చిన్నకథలు

ఇక్కడ యిది యిలా వుండగా, అక్కడ టుమ్రిాల మీద టుమ్రి లెగిరిపోతున్నాయి.

“సెబాస్” “చాలా బాగుంది” “భలే భలే” “వా వా” అని మధ్యమధ్య పాటకత్తెను హిందీలో మెచ్చు కుంటూ “ఏమనుకున్నారు?” “చూసుకోండి” “సిగ్గు పడండి” “బుద్ధితెచ్చుకోండి” అన్నట్టు మధ్యమధ్య ఆడ పెళ్ళివారిని కళ్ళతో డెకారిస్తూ, రొమేష్, అభంగ - ఉత్తంగ - ఆనందతరంగాల మీద, అలా అలా తేలిపో తున్నాడు, దూదిపింజె లాగ.

అది చూసి “విళ్ళి మొగం పీళ్ళకేం తెలుసు, నిజమైన సంగీతం అదేనే. అది చెవిని పడిం దంటే నాయన యిక మనలో వుండడే” అని ముసలమ్మతో సొరకాయలు నరికేస్తోంది గొం - గామాయ్.

కొంత సేపటికి యీపోగడ్డా, యీప్రచారమూ బాగా వుత్సాహం కలిగించి యెత్తెయ్యగా, యువతి, ఉబ్బెత్తుగా లేచి నుంచుంది, చీమ కుట్టి యెగిసిపడినట్టు.

హార్మోనియం మళ్ళీ మెడకి తగిలించుకుని కుర్రాడు కూడా అంత లాఘవంగానూ యెగిరి నుంచున్నాడు.

ఇద్దరూ పులుకూ పులుకూ చూసుకున్నారు.

పడవ తెడ్ల లాగ చేతులూపుకుంటూ, అవ్యవధానంగా థేయ్యి మని నాటకం తొక్కసాగింది యువతి.

“శుభిక్తే! శిర ఆరోహా”

ఆవేశంతో వొకమా టీభుజానికీ మరోమాటు ఆభుజా
నికీ గడ్డం తగిలేటట్టు మొగం మార్చుకుంటూ మొయలు
వేగంతోటి అదే నినాదంతోటి వేల్లాడిపోతూ వున్న
హార్మోనియం మీటు కుంటూ మెగుపువేగంతో కుర్రాడు
ఆమె చుట్టూ తిరగసాగాడు,

ఆచురుకుతనమూ ఆ చాకచక్యమూ చూసి ముగ్ధు
డయి, ఆ నృత్యానికి మరింత మాధుర్యం కలిగించి
తద్వారా తాను మరింత ఆనందించగోరి, గొమేషేణి, కుడి
చేతి తర్జనితో నాలుక మడతనేసుకుని యెగరోస్పల్లాగ
యీలలు వెయ్యసాగాడు.

ఆ యీలలతో మహాత్ముక అయిపోయి యువతి
గిరగిర తిరిగింది.

గిరున తిరిగేసింది.

దాంతో, హలంతా ముఖరితం అయిపోయింది.

ఆకోలాహంతో యెగిసివచ్చి, సోఫాలో కూచుని
వున్న రామేశమూ, అప్పటికీ స్తంభం చాటునేవున్న
రంగమ్మామండువా తెరిపి వూచల అంచున కూలబడ్డాడు.

శరీరం మరచిపోయి, యువతి, భరతశాస్త్రంలో
వున్నవీ లేనివీ కలిపి అడ్డమైన ముద్రలూ పట్టేసింది.

ఇలాగ వొక్కపావుగంట గడిచింది.

చివరికి యెగిరి యెగిరి అలసిపోయి యువతీ, తిరిగి తిరిగి

శ్రీపాద సుబ్రహ్మణ్యకాశ్రీ చిన్నకథలు

బడలిపోయి కుగ్రాదూ చతికిల బడ్డారు.

నాలుక వీక్కుపోయి, రొమేష్షెడ, అరగన్నులతో
అప్పటికి అసలైన స్థాయి అందుకున్నాడు.

కొడుకు రసానుభూతి చూసుకుని గంగమ్మ గర్వపర్వత
శిఖరం యెక్కేసింది.

వారి యిద్దరి గొప్పతనమూ మరింత బాగా తెలుసుకుని
ముసలమ్మ, బోసినోరు తెరచుకుని కళ్లు తేలవేసుకుంది.

ఆడపెల్లివాగు, ఏమి జరుగుతోందో తెలవకా, అర్థమే
కాకా, చివరికి కనపడకా జడావస్థలో పడిపోయారు.

ఇలాగ, మనుష్యులే కాక హాలంతా కూడా అవ్యక్తా
వస్థలో భాసిస్తున్న యీ సమయాన, ఎప్పుడు — యెలా
వచ్చిందో, నాయనమ్మ చూపించిన పల్లెంలో హారతి
కర్పూరంవెలిగించుకువచ్చి, తివాసీ అంచున నుంచునివుంది,
అన్నపూర్ణ.

వేదజడుడు కావడంవల్ల రసానుభూతి తక్కువ కాగా,
అందరికంటేనూ ముందుగా మైకం వదలి, పురోహితుడు
అమాంతంగా లేచినచుని, “శుభికే! శిర ఆరోహ ణోభ
యంతీ ముఖం మమా—” ఇత్యాదిగా మంగళహారతి
సామయికమంత్రం అందుకున్నాడు.

అతని పక్కనే వున్నాడు కనక, ఆపవిత్రవేద ఘోషతో
వుత్తరాది భూతబాధ విముక్తికాగా, వెంటనే ప్రకృతిలో

“శుభిక్తే! శిర ఆరోహా”

పడి సంగీతోపాధ్యాయుడు, పుణ్యకాలం మించిపోతేం
దన్ని ఆమర్దూతో గనీ మని ఫిడే లందుకుని, ఘడిమని
కమాను వేసి -

“నీనామరూపములకు నిత్యజయ మగంళం”

అన్న త్యాగరాజు సారాష్ట్రరాగం కీర్తన యెత్తుకుని,
పల్లవి మాత్రం సంగతు లన్నీ వేసి వాయించేశాడు.

అప్పటి కప్పుడే రొమేష్ కీ యువతికీ కలిపి నివాళి
యిచ్చి, పల్లెం కిందవుంచేసి, అన్నపూర్ణ, భోజనాల హల్లోకి
తుర్రోమంది.

౧౯౪౨ డిసెంబరు భారతినుంచి -

సవరణలతో